



આત્મતિલક યથ સંસાયટી પુસ્તક નં. ૧૬.

# સંયમ સામ્રાજ્ય.



85



૨૭૦૨



# ગૂજરાત વિદ્યાપીઠ ગ્રંથાલય

[ ગુજરાતી કૉપીરાયિટ વિભાગ ]

અનુક્રમાંક C-૯ C-૨ વાર્ષિક

પુસ્તકનું નામ સંયમ સ્નાત્ય

વિષય ૬૪૪૪:૬

આત્મતિલક ગ્રન્થ સોસાયટી પુસ્તક નં. ૧૬.

# સંયમ સામ્રાજ્ય.

( Kingship of Self-Control. )

લેખક,

શ્રીયુત મણિલાલ નથુલાલ દોશી. બી. એ.

રતનપોળ—અમદાવાદ.

આત્મતિલક ગ્રન્થ સોસાયટી તરફથી પ્રકાશક,

શા. સદુલાલ તલકચંદ.

રતનપોળ—અમદાવાદ.

પ્રથમ આવૃત્તિ.

પ્રત ૧૦૦૦.

સને ૧૯૨૦.

શ્રી 'સત્યવિનય' પ્રીન્ટીંગ પ્રેસમાં શા. સાંકલચંદ હરીલાલે છાપ્યું.

ડે. પાંચકુવા નવાદરવાળ—અમદાવાદ.

મૂલ્ય પાંચ આના.

## મુમુક્ષુનો માર્ગ.



ગુદ્ધ જીવન, ખુલ્લું મન, પવિત્ર હૃદય, ઉત્સુક બુદ્ધિ, ચોક્કસ આંતર દર્શન, સર્વ તરફ બ્રાતૃભાવ, ઉપદેશ અને બોધ બીજને આપવાની તથા બીજ પાસેથી ગ્રહણ કરવાની તત્પરતા, અંગત અન્યાયનું નીકરપણે સહન કરવું, પોતાના સિદ્ધાંતોને બેધડક જાણાવવાની હિંમત, જેમનાપર અન્યાય ગુજર્યો હોય તેમનો બહાદુરીભર્યો બચાવ અને પવિત્ર વિદ્યાએ દર્શાવેલી મનુષ્ય જાતિની પ્રગતિ અને પૂર્ણતા તરફ સ્થિર દૃષ્ટિ-આ બધાં મોનેરી પગગિયાં છે, જેમનાપર ચઢી અભ્યાસી શિષ્ય દિવ્ય વિદ્યાના મંદિરે પહોંચી શકે.



## પ્રસ્તાવના.



મી. વિલિયમ જ્યોર્જ જોર્ડન નામના એક લેખકે રચેલા -Kingship of Self-Control એ નામના-પુસ્તકને આધારે આ પુસ્તક રચવામાં આવ્યું છે. આ નાના પુસ્તકમાં બે સિદ્ધાંતો મુખ્ય રીતે તરી આવે છે, એક આત્મસંયમ અને બીજો પ્રેમ. જો મનુષ્ય ખરી રીતે આગળ વધવું હોય તો તેણે બીજાઓની નિર્જ-ળતાઓ-ખામીઓ તરફ બહુ જ કિદાર ભાવથી-પ્રેમથી જોતાં ક્ષીપવું જોઈએ. કારણ કે બીજાઓની નિર્જળતાનો વિચાર કરવાથી પરને તેમજ પોતાને કબચને હાનિ થાય છે. વળી તે સાથે પોતાના સંબંધમાં તેણે બહુજ સખ્ત થવું જોઈએ. પોતાની નિર્જળતાઓ દૂર કરવાને કટિબદ્ધ થવું જોઈએ; અને તે સારૂ આત્મસંયમનો માર્ગ સ્વીકારવા જોઈએ. આ આત્મસંયમ કરવાને માટે એ જરૂરનું છે કે તેને પોતાની શક્તિમાં વિશ્વાસ હોવો જોઈએ. કારણ કે જ્યાં સુધી મનુષ્યને પોતાના દિવ્ય સામર્થ્યનો ખ્યાલ ન આવે ત્યાં સુધી તે કદાપિ પોતાની વાસનાઓ તથા મન ઉપર કાબુ મેળવી શકે નહિ.

જીવન યુદ્ધમાં વિજયી નીવડવાને, અને મનુષ્ય જીવનનું સાર્થક કરવાને આ પુસ્તકમાં આપેલી સૂચનાઓ સમજી તે પ્રમાણે વર્તવાને વાચકવર્ગને સચિનય વિશ્વમિ કરવામાં આવે છે.

આ જુદા જુદા લેખો ભાષાંતરરૂપે વિવિધ માસિકોમાં પ્રકટ થયા હતા, પણ તે લેખોને મનન કરવા યોગ્ય ગણી પુસ્તકરૂપે છપાવવાની જોડવાણુ કરવા બદલ શ્રી આત્મનિવૃત્ત ગ્રંથ સોસાયટીના કાર્યવાહકોનો આભાર માનું છું.

રતનપોળ-અમદાવાદ.

મણિલાલ ન. દોશી.

તા. ૧૧ મી નવેમ્બર ૧૯૨૦



## અનુક્રમણિકા.

પૃષ્ઠ

પ્રકરણ ૧	હું આંતર રાજ્ય.	...	...	...	૧
પ્રકરણ ૨	જીં જીભનાં પાપ.	...	...	...	૧૦
પ્રકરણ ૩	જીં રજની કુંસરી અને પ્રેમનું પ્રાપ્ત્ય.	...	...	...	૨૦
પ્રકરણ ૪	થું ઉદારતા.	...	...	...	૨૮
પ્રકરણ ૫	મું ચિંતા-નવીન યુગનો ભયંકર વ્યાધિ.	...	...	...	૩૯
પ્રકરણ ૬	હું સાદાઈની મહત્તા.	...	...	...	૪૭
પ્રકરણ ૭	મું નવું જીવન.	...	...	...	૫૫
પ્રકરણ ૮	મું દુઃખનો ભાર ખીજીને શિર.	...	...	...	૬૪
પ્રકરણ ૯	મું મનુષ્યનું છુપું જળ.	...	...	...	૭૧
પ્રકરણ ૧૦	મું આત્મસંયમ.	...	...	...	૮૦
પ્રકરણ ૧૧	મું આત્મસંયમનો પ્રભાવ.	...	...	...	૧૦૧
પ્રકરણ ૧૨	મું મૌનનો પ્રભાવ...	...	...	...	૧૧૭

# સંયમ સામ્રાજ્ય.

પ્રકરણ ૧ લું.

## આંતર રાજ્ય.

આ વિશ્વમાં એ એક નિયમો પ્રવર્તી રહેલા છે. વળી આ જગતમાં અમુક . ધનો આવેલાં છે, તેનો ઉપયોગ કરી મનુષ્ય કાંતો પોતાનો ઉદ્ધાર કરે છે અથવા તો પોતાનો વિનાશ કરે છે. પોતાનામાં પોતાનું ભવિષ્ય રચવાનું કેટલું સામર્થ્ય છે, તેનો મનુષ્યને પોતાને પણ પુરો ખ્યાલ હોતો નથી. પણ તેણે એક મહાત્મના શબ્દો સ્મરણમાં રાખવા જોઈએ કે દરેક મનુષ્ય પોતાનો નિયામક છે. પોતાના સુખદુઃખનો કર્તા પણ પોતે છે અને પોતાના જીવનનો, શુભઅશુભ ફળનો નિયંતા પણ પોતે જ છે\*

\* Each man is his own absolute law-giver the dispenser of glory or gloom to himself, the decreer of his life, reward or punishment.

જ્યારે મનુષ્ય જીવનયુદ્ધમાં નિષ્ફળ નીવડે છે, ત્યારે સામાન્ય રીતે તે કહે છે કે “ પ્રભુએ મને જેવો બનાવ્યો તેવો હું બન્યો છું. ” પણ જ્યારે તે વિજય પ્રાપ્ત કરે છે, ત્યારે તે સર્ગર્વ નિવેદન કરે છે કે મેં પોતેજ આ કામ કર્યું. પોતાનો પરમમિત્ર કે કટ્ટોશત્રુ પોતેજ છે. મનુષ્ય નિર્બળ બને છે ત્યારે તે સંયોગોને આધિન વર્તે છે, અને સખળ બનતાં તે સંયોગોને સ્વાધિન બનાવે છે. પોતે સંયોગોનો સેવક બનશે કે સ્વામી, તેનો બધો આધાર પોતાના પર છે.

મનુષ્ય અત્યારની પોતાની સ્થિતિ ઉપરથી મોટો નથી, પણ તેનામાં મહત્ત્વની અનેક શક્તિઓ ગુપ્ત રહેલી છે. જ્યાં સુધી પોતાનામાં અપ્રકટ રહેલી લવ્યતાનો મનુષ્યને ખ્યાલ આવતો નથી અને જ્યાંસુધી પોતાનો વ્યક્તિ તરીકે શો અધિકાર છે, તેનો અનુભવ થતો નથી, ત્યાં સુધી તે અધારામાં ફાંફાં માર્યા કરે છે. જેવી રીતે ધર્મના સ્થાપકો, પવિત્ર મહાત્માઓ અને સતો, પર્વતો પર કે જંગલોમાં કે એકાંત ગુફાઓમાં જઈ ધ્યાન કરતા હતા, તેવી રીતે આધ્યાત્મિક જીવનનો અનુભવ કરવાને, અને તે દ્વારા જીવનયુદ્ધને સારૂ જોઈતું બળ મેળવવાને મનુષ્યે પોતાના હૃદયમંદિરમાં થોડો સમય પણ પ્રવેશ કરવો જોઈએ. વ્યક્તિ તરીકે પોતાના દિવ્યસામર્થ્યનો તેણે



સાક્ષાત્કાર કરવો જોઈએ, અને તે દ્વારા મનને પવિત્ર અને સખળ બનાવીને તેણે જીવન વ્યવહારના પ્રસંગોની સામે મધુ જોઈએ.

‘હું પામર કીડો છું અને ધૂળમાંથી ઉદ્ભવેલો છું ધૂળમાં રગદોળાઈ જઈશ’ એવી ભાવનાનો ત્યાગ કરી મનુષ્યે સર્વથા એવો વિચાર કરવો કે “હું એક પરમ સામર્થ્યવાન આત્મા છું અને તેના વિકાસ અને વૃદ્ધિને કાંઈ મર્યાદા નથી.” મનુષ્યો અજ્ઞાનથી એમ માનતા દેખાય છે કે હું શરીર છું અને મારે આત્મા છે, પણ આ એક મોટી અને ગંભીર ભૂલ છે. વસ્તુતઃ આપણે આત્મા છીએ, અને આપણને ભિન્ન ભિન્ન શરીરો મળેલા છે, જેમને કેળવી, સંયમમાં લાવી આંતર રાજ્યના આપણે જોડતા થવા સરજાયેલા છીએ. ઇતિહાસમાં મળી આવતાં મોટાં મોટાં દૃષ્ટાંતોમાં બતાવવામાં આવેલો આત્મસંયમ અને ગૃહકાર્યના દરરોજના બનાવોમાં બતાવતો આત્મસંયમ બન્ને એકજ સ્વરૂપના છે. ભેદ માત્ર પ્રમાણનો છે. આવો આત્મસંયમ મનુષ્ય મેળવી પોતાના આંતરનો રાજ બૂની શકે, પણ તેને વાસ્તે તેણે કીંમત આપવા નૈયાર રહેવું જોઈએ.

દુનિયાની પ્રગતિના ઇતિહાસમાં દરેક પગથિયું સંયમદ્વારાજ ચઢાય છે. મનુષ્યો જ્યારે અમુક વસ્તુનું

રહસ્ય સમજે છે, અર્થાત્ તે વસ્તુ ઉપર ખરે સંયમ મેળવે છે, ત્યારે તે વસ્તુ ઉપર પોતે રાજ્ય ચલાવી શકે છે. કેટલાક જમાના સુધી મનુષ્યોએ આકાશમાંની વિદ્યુત તરફ દૃષ્ટિ ધ્યા કરી, પણ તેનું રહસ્ય સમજાયું નહિ, ત્યાં સુધી લોકો વિદ્યુતને જોઈ લય પામતા હતા, પણ અત્યારે વિદ્યુતને વિજળી રૂપે મનુષ્યો સમજવા લાગ્યા. તેને એક શક્તિ રૂપે તેઓ પીછાણી શક્યા. અને વિજળી ઉપર મનુષ્યો અત્યારે રાજ્ય કરી શકે છે. અત્યારે વિજળીના પંખા, વિજળીના દીવા, વિજળીથી ચાલતા યંત્રો જગતમાં મશહુર છે. આ બધું વિજળી ઉપર મેળવેલા સંયમનું પરિણામ છે. પણ આ બધા કરતાં પણ આત્મસંયમ અથવા આંતર રાજ્ય એ મોટામાં મોટો સંયમ છે.

જીવનના દરેક પ્રસંગે મનુષ્ય કાંતો રાજ તરીકે રહે કે ગુલામ તરીકે વર્તે. જે સમયે તે ખોટી વાસનાને, માનસિક નિર્જાળતાને વશ થાય છે, કોઈ પણ અમુક સંયોગ વા સ્થિતિ જોઈ નિરાશ બની જાય છે, તે સમયે તે પોતાનો દિવ્ય હક્ક જુલો ગુલામ બને છે. પણ જેટલા પ્રમાણમાં પોતાનામાં રહેલી નિર્જાળતા પર જય મેળવે છે, અને પોતાનાં પાપ અને મૂર્ખતાથી મુક્ત થઈ વિશુદ્ધ જીવન ગાળવાનો પ્રયત્ન કરે છે, તે પ્રમાણમાં તે રાજ અને છે, અને જ્ઞાનદ્વારા પોતાના સ્વભાવ પર રાજ્ય ચલાવે

છે. મહાન સીકંદરે આખા જગતનું રાજ્ય મેળવ્યું; પણ તે પોતાના ઉપર રાજ્ય મેળવી શક્યો નહિ; દુનિયાનો રાજા હોવા છતાં તે પોતાના વિકારોનો ગુલામ હતો. કવિ ભારવિ કિરાતાર્જુનીયમાં લખે છે કે:—

“ મનની અંદર ઉત્પન્ન થતા દુષ્ટ વિકારો રૂપી શત્રુઓ અતિ દુર્જય છે, તેમની સાથે વીરતાથી લડવું જોઈએ. જે તેમનાપર જય મેળવે છે, તે ત્રિભુવનનો વિજેતા છે. ”

દુનિયાના ધનાઢય મનુષ્યોને જોઈ લોકો ઈર્ષ્યા કરે છે અને તેમની દોલત પોતાની હોય તો કેવું સારું, એવો મન સાથે વિચાર કરે છે. કેટલીક વાર તે મેળવવાની ઇચ્છાથી નહીં પણ તે હોય તો ઠીક, એવો અનિશ્ચિત વિચાર તેમના મનમાં ઉદ્ભવે છે, પણ કેટલીક વાર તો લોકો પ્રભુને ઠપકો આપતા જણાય છે કે આ વિશ્વમાં સમૃદ્ધિનો વિલાગ યોગ્ય રીતે થયો નથી, અને છેવટે તેઓ પોતાની દુઃખમય સ્થિતિમાં બીજો કોઈ પણ ઉપાય નહિ જઠવાથી તે નસાવી લે છે.

મનુષ્યોએ બીજાના વિજયની ઈર્ષ્યા કરવાને બદલે જે માર્ગે તે વિજય તેણે મેળવ્યો, તે માર્ગ પ્રમાણે ચાલવાને કટિબદ્ધ થવું જોઈએ.

સેંડાનું અતિલઘ્ય શરીરબળ જોઈ આપણને ઘણીવાર

આશ્ચર્ય થાય છે, પણ આપણે ભૂલી જઈએ છીએ કે તે જ્યારે નાનો બાળક હતો, ત્યારે તે એટલો નિર્બળ હતો કે તેના સ્વજનોએ તેની જીવનઆશા તજી દીધી હતી. એક વખત જ્યારે તે દશ વર્ષની વયનો હતો, ત્યારે તેના પિતા સાથે રોમનું સંગ્રહસ્થાન જોવા ગયો હતો. ત્યાં પ્રાચીન રોમન લોકોનાં ઘણા મોટાં કદનાં બાવલાં જોઈને તેણે પોતાના પિતાને પૂછ્યું “ બાપા ! આવા રોમન લોક ક્યાં વસતા હશે ? ” તેના પિતાએ પ્રત્યુત્તર આપ્યો “ ભાઈ ! અસલમાં રોમન લોકો આવા કદાવર શરીરના હતા, પણ હાલમાં તો ભાગ્યે જ કોઈનું શરીર આટલું મોટું હશે.” સેંડો જે અત્યારે ઘણા નાનુક બાંધાનો હતો, તેણે મનમાં વિચાર કર્યો—કહો કે પ્રતિજ્ઞા કરી કે મારે પણ આવા મજબૂત શરીરવાળા થવું. આ પ્રતિજ્ઞા કરી તેણે શરીરબંધારણ અને શરીરના અવયવોની રચના વગેરેનો વિજ્ઞાન શાસ્ત્રની દૃષ્ટિએ અભ્યાસ કર્યો, અને શરીર કેળવવા માંડ્યું જેના પરિણામે તે અત્યારે આખી દુનિયામાં પોતાના શરીરના કોવત વાસ્તે પ્રસિદ્ધ છે. આ આત્મસંયમ નહિ તો બીજું શું ?

સેંટ પોલ એ પ્રથમ તારરસનો નિર્બળ સોલ નામનો મનુષ્ય હતો, પણ આંતર રાજ્યનો અનુભવ કરવાથી તે ખ્રીસ્તી ધર્મનો એક પ્રસિદ્ધ ધર્મગુરુ થયો.

વાલ્મીકિ પ્રારંભમાં એક હુટારા હતા, પણ તેજ શ્રીરામના પરમ ભક્ત થઈ આઘકવિ બની રામાયણના પ્રણેતા થયા.

મનુષ્યોએ શારીરિક, માનસિક, નૈતિક અને આધ્યાત્મિક દુર્બલતાનો વિનાશ કરી આત્મસંયમદ્વારા કેવી રીતે પોતાની ગુપ્ત શક્તિઓ પ્રકટ કરી, એનો જ્યારે આપણે વિચાર કરીએ છીએ, ત્યારે આપણને પણ લાગ્યા વિના રહેતું નથી કે આપણે પણ પુરૂષાર્થ કરી આપણી અંદરની દુર્બલતાઓ પર પ્રથમ જય મેળવી શકીએ.

દરેક મનુષ્ય આંતર રાજ્ય પ્રાપ્ત કરી શકે, પણ તેને વાસ્તે કીંમત આપવા તેણે તત્પર રહેવું જોઈએ. તમે તે કીંમત હક્કે હક્કે ભરો તો પણ કુદરત તેનો સ્વીકાર કરશે, પણ જ્યાં સુધી પૂરી કીંમત ભરાઈ ન રહે, ત્યાં સુધી ઇષ્ટ વસ્તુ પ્રાપ્ત થવી અસંભવિત છે. મનુષ્ય તેની કીંમત આપવાનો આરંભ તો અત્યારથી પણ કરી શકે. કુદરત તે તે રકમનો સંગ્રહ કરે છે, અને તમારે નામે તે જમે કરે છે. જ્યારે યોગ્ય વખત આવે છે, ત્યારે તમારી તે જમે કરેલી રકમ ઘણી મદદગાર થાય છે.

કુદરત તમારી આપેલી દરેક વસ્તુનો સંચય કરે છે. તમારે બધી કીંમત એકઠમ આપી દેવી જોઈએ, એવી આશા કુદરત રાખતી નથી. માટે આ આંતર રાજ્યરૂપી

વસ્તુ ખરીદવાને આપણે અત્યારથી થોડીથોડી રકમ કુદરત પાસે જમે કરાવવી જોઈએ.

મનુષ્ય એક પળે શુદ્ધ જીવન ગાળવાનો નિશ્ચય કરે, અને બીજી જ પળે તે નિશ્ચયનો ભંગ કરે તો તેથી ખરી પ્રગતિ થઈ શકે નહિ. આપણા હાથનો એક સ્નાયુ નિર્જળ બની ગયો હોય, તો દરરોજ આપણે તેને સળગા બનાવવાને ધીમી ધીમી કસરત આપીએ તો ઘણા સમય પછી તે સળગ થઈ શકે છે. આપણી નૈતિક ઉન્નતિમાં પણ આપણે તે રીતનો આશ્રય લઈ શકીએ. આપણને પ્રતિકૂળ લાગતા પ્રસંગોમાં જ આપણી ખરી ઉન્નતિ થાય છે. આ કસરત ઘણી નાની નાની બાબતોમાં કરવાની હોય, પણ આપણે તે કેવી રીતે કરીએ છીએ તેનાપર આપણા વિકાસનો આધાર છે. આપણને બહુ આનંદ આપનારી ચોપડીનું ઘણું જ લાગણી ઉત્પન્ન કરનારું પાનું આવે, તે વખતે તે ચોપડી બંધ કરી દેવી; જાગતાં વારજ પથારીમાંથી એકદમ ઉઠી જવું; શરીરને ગાડીમાં બેસવાની રુચિ હોય તેવે વખતે ગાડીમાં નહિ બેસતા ચાલતા જવું; આપણને અપ્રિય લાગતા મનુષ્ય સાથે વાત ક'વી, અને તે વાતને રુચિકર બનાવવી; થાળીમાં પીરસાયેલી વસ્તુઓ-માંથી આપણને અતિપ્રિય લાગતી એક વસ્તુ નહિ ખાવી; આ બધી બાબતો બંધતે બહુ મહત્ત્વની નથી, પણ આ

રીતે વર્તવાથી મનુષ્યનો નૈતિક સ્વભાવ કેળવાઈને સંયમમાં આવે છે. +

નાની નાની બાબતોમાં જે આત્મસંયમ મેળવે છે, તેજ મોટી મોટી બાબતોમાં આત્મસંયમ રાખી શકે. પોતાના કવચમાં છિદ્ર ક્યાં છે, પોતાના નૈતિક સ્વભાવમાં નિર્બળતા ક્યાં છે ?-તેનો ખ્યાલ લાવવો જોઈએ. અને તે નિર્બળતાપર સંયમ આવે એવા ઉપાયો યોજવા તેણે કમર કસવી જોઈએ. સ્વાર્થ, મિથ્યા ગર્વ, નિર્બળતા, ઉદાસી, ઉગ્ર સ્વભાવ, આલસ્ય, ચિંતા, ભટકતું મન, અથવા ઉદ્દેશ વગરનું જીવન-આ બધામાંથી કયો અથવા કયા દોષો પોતાનામાં છે ? બધા દુર્ગુણોને એકદમ વશ કરવાનું કામ હાથ ધરતું નહિ, કારણ કે મનુષ્ય એકદમ બધા શત્રુઓ સામે થઈ શકે પણ નહિ અને આઘાત-પ્રત્યાઘાતના નિયમ પ્રમાણે તેનાપર એટલો બધો પ્રત્યાઘાત થાય કે તે પોતાનો પુરૂષાર્થ સર્વથા તજ દે તેણે ભૂત-કાળની ભૂલો વાસ્તે પશ્ચાત્તાપ કર્યા વિના અથવા તો ભવિષ્યની ચિંતા કરી પોતાનું બળ શુભાભ્યા વિના, તેજ દિવસને વાસ્તે તે જીવતો હોય, અને તેનું બધું ભવિષ્ય તે દિવસના તેના કાર્યપર આધાર રાખતું હોય તેવી રીતે

---

x જૈન ધર્મમાં આપેલા યોદ્ધા નિયમેનો હેતુ પણ મનુષ્યને ધીમે ધીમે આત્મસંયમના માર્ગે ભણી લઈ જવાનો છે.

તે પોતાની નિર્બંધતાને વશ કરવા મથવું જોઈએ. આવી રીતે પ્રયત્ન કરનાર જરૂર તે દુર્ગુણ પર જય મેળવી શકે. પછી તેણે બીજો દુર્ગુણ લેઈ તે પર જય મેળવવા મથવું જોઈએ. આવી રીતે પોતાના હલકા વિકારો અને માનસિક તેમજ નૈતિક નિર્બંધતાપર સંયમ મેળવનાર આંતર રાજ્યનો માલીક છે. અને તેવો મનુષ્ય સઘળાં ભુવનોપર રાજ્ય ચલાવી શકે તો તેમાં આશ્ચર્ય શું ?

પ્રકરણ ૨ જી.

## જીભનાં પાપ

તમે દરરોજ કેટલાં પાપ કરો છો તેનો તમને ખ્યાલ છે ? જેનો તમને ખ્યાલ પણ ન આવે તેવાં કેટલાં પાપ તમારે હાથે દરરોજ થવા પામે છે, તેનો કદી તમે વિચાર કર્યો છે ? તોપથી અથવા બંદૂકથી મનુષ્યો એક બીજાનો નાશ કરે છે, તે આપણને ખબર છે, પણ જીભથી તોપ જે અનાંતગણા કાળોડેર વર્તાવે છે, તે કોણ કહી શકે છે? તોપને તો એકલીને કામ કરવાનું હોય છે, પણ મનુષ્યની જીભ તો હજારો સાધનો વડે હજારો પ્રપંચો વડે એવાં તો શોક અને દુઃખનાં બીજ રોપે છે કે જેના ફળની



ગણત્રી કરવાને ઈશ્વર પણ કદાચ થાકી જાય. તોપથી થયેલું નુકશાન થોડા વખતનું અને દેખીતું છે, પણ મનુષ્યની જીભે કરેલો અનર્થ ઘણાં વર્ષોનાં વર્ષો સુધી ટકે છે, અને તેમાંથી હજારો પ્રકારની અનર્થપરંપરા નીપજે છે.

નિર્દયતા, ક્રોધ, ઈર્ષ્યા, દ્વેષ, કડવાં વચનો, સખ્ત ટીકા, ગપ્પાં, ચાડી, પરનિંદા, આ સર્વ જીભના અવગુણો છે. ચોરી અને ખુન એ મોટા અપરાધ છે, પણ કોઈ પણ પ્રજામાં ચોરી અને ખુનને લીધે જે શોક તથા દુઃખ પ્રસરે છે, તે જીભથી ઉત્પન્ન થતા અપરાધની સાથે સરખાવતાં કાંઈ પણ હિસાબમાં નથી. એક ત્રાજવામાં બધા ફોજદારી ગુન્હાઓ મૂકે, અને બીજા ત્રાજવામાં જીભની કડવાશથી ઉત્પન્ન થતાં પાપો મૂકે તો તમારી ખાત્રી થશે કે જીભનાં પાપોનું ત્રાજવું ઘણું જ નમી જશે. તોપ એ તો શરીરનો નાશ કરે છે, પણ જીભ તો મનુષ્યની આબરૂ અને ચારિત્રપ્રતિષ્ઠાનો નાશ કરે છે, અને એક વાર ચારિત્ર પ્રતિષ્ઠાની હાનિ થતાં સકળ જીવન દુઃખમય, કલેશમય અને મૃત્યુ સમાન થઈ જાય છે.

ચોર અથવા ખુનીને હાથે આપણામાંના ઘણા થોડાને આડકતરી રીતે પણ દુઃખ ભોગવવું પડ્યું હશે, પણ કોઈ મિત્રે ગાફેલીથી બોલેલા એક શબ્દથી અથવા તો કોઈ શત્રુએ ઉચ્ચારેલા નિર્દય શબ્દની અસરથી કોણ મુક્ત છે ?

સામે ગમે તેવું શુદ્ધ, પવિત્ર, નિષ્કલંક અને સત્યમય જીવન ગાળો, છતાં અદેખાઈ, અને નિંદાની આંખ તેમાંથી પણ દૂષણ શોધી તમને હલકા પાડવા પ્રયત્ન કર્યા વિના રહેશે નહિ. કોઈના વર્તન ઉપર મુકાએલા આક્ષેપો, તિરસ્કાર ઉપજાવે તેવાં આજ, અર્ધ જીહ્વા તહોમતો, અતિશયોક્તિથી દર્શાવવામાં આવેલા કોઈના નજીવા દોષો-આ બધા કીડાઓ સમાજના જીવનરૂપી હૃદયને અંદરથી કોતરી ખાય છે. આવું કામ કરનારા એવી તો ખાનગી રીતે કોઈના સામે જીહ્વા આરોપ ફેલાવે છે, તથા તેમનાં તીર એવાં ઝેરી બનાવે છે કે તેમનાથી થતું નુકશાન કદાપી શકાય તેમ પણ નથી. બહારથી આ કામ એવું નજીવું લાગે છે કે કોઈ તેપર લક્ષ ન આપે. આ પરનિંદાનો દોષ એટલો બધો વધી પડે છે, અને તેથી તેની સામટી અસર એટલો બધો થાય છે કે તેનો વિચાર કરતાં પણ કંપારી છુટે છે. સિંહને મારવો એ કામ સહેલું છે, પણ એક નાના પક્ષીના જંતુને નાશ કરવો એ કામ કઠિન છે, કારણ કે તે દેખાતો નથી, છતાં તે બહુજ ભારે નુકશાન કરે છે. તે જ રીતે તમારે મુખે બોલાએલો કોઈનો દોષ નજીવો લાગવા છતાં કદાપી પણ ન શકાય તેવો અનર્થ ઉપજાવે છે. આ રીતે અનેક સમાજોમાં, અનેક મંડળોમાં અને અનેક મિત્રોમાં કલેશનાં બીજ રોપાયા છે. પરનિંદા

એ એક ચેપી રોગ છે, છતાં મનુષ્યો તેના પાશમાં સપડાય છે, અને જાણતાં અજાણતાં અને-ને તે દુર્ગુણના પાશમાં ખેંચે છે.

લાંડનમાં થોડા સમય થયાં પરનિંદાના દુર્ગુણને સમજનારા કેટલાક વિવેકી પુરૂષોએ એક મંડળ સ્થાપ્યું છે, જેનું નામ તેઓએ “ પરનિંદા અટકાવનાર મંડળ ” એવું આપ્યું છે. તેનો ઉપદેશ એ છે કે આ મંડળના સભાસદોએ પારકાની નિંદા અને બદબોધ અટકાવવાને પોતાનું સઘળું બળ વાપરવું, કારણ કે, ખોટાં આળ-તહોમતનાં માઠાં પરિણામ એટલાં બધાં નિપજે છે કે, જેનો ખ્યાલ લાવ્યો પણ કઠણ છે.

ખોટાં આળ કોઈને માથે મુઠાં, અથવા કોઈના સહ-જ દોષને મોટું ગંભીર રૂપ આપી તેની ચારિત્રપ્રતિષ્ઠાને હાનિ પહોંચાડવી, અથવા તો કોઈનો આશય સમજ્યા સિવાય તેના આશયની તુલના બાંધવી અને તે દર્શાવવી આ સર્વ જીભના દોષ છે. આનું પરિણામ દુકેથી પતતું નથી. જે મનુષ્ય પારકાની નિંદાનો એક પણ શબ્દ ઉચ્ચારે છે તે મનુષ્ય આ જગતમાં નૈતિક ચેપી રોગ ફેલાવનારા મંડળનો સભાસદ છે. કુદરત તેને તરત જ શિક્ષા કરે છે. તેનાં જ્ઞાનચક્ષુ ઉપર પડળ આવી જાય છે. તે જ્યાં ત્યાં કાળી બાબુ જ જાય છે. જગતમાં રહેલી શુદ્ધતા, પવિત્રતા

અથવા માધુર્ય તેની નજરે પડતાં નથી. તેનામાંથી ઉદારતા તો હમેશને માટે આવી જાય છે. તેનું માનસિક દૃષ્ટિબિન્દુ એવું તો બહુલાઈ જાય છે કે તે દરેક બનાવને-દરેક કાર્યને ઘણા જ ખરાબ આશયથી કરવામાં આવેલું ધારે છે. જેમ કાગડો જગતના સુંદર પદાર્થોનો ત્યાગ કરી વિદ્યા ઉપર આવી બેસે છે અને તેમાં જ હર્ષ માને છે, તેમ આ પરદોષશોધક પુરૂષ પણ જીવનના અનેક સદ્-ગુણો તરફ દૃષ્ટિ માત્ર પણ ન કરતાં તેનામાં રહેલા અવ-ગુણને જ જુએ છે. તેની દૃષ્ટિ તેપર તરત જ ઢોડે છે. તેની આસપાસનું વાતાવરણ જ એવું દોષમય થયેલું હોવાથી દોષ શોધવો એ તેને મન સ્વાભાવિક કાર્ય થઈ પડે છે.

કોઈ પ્રકૃશીટ વાંચનાર મનુષ્ય હોય છે, તે વાક્યોમાં રહેલી સુંદરતા જોતો નથી, તે ઉચ્ચ વિચારો ભણી લક્ષ દોરવતો નથી; લખાણની ઉત્તમ શૈલી અને ભાષા તેનું મન આકર્ષતાં નથી. પણ કયો અક્ષર ખરાબર ઉઠેલો નથી, પૂર્ણવિરામનું ચિન્હ કયાં મૂકવામાં આવ્યું નથી, અથવા કયા શબ્દો છુટા પડેલા છે વિગેરે દોષો શોધવાનું જ તેનું કામ હોય છે. તેજ રીતે પરનિંદાને ફેલાવનારા પરદોષશોધક પુરૂષો સામા મનુષ્યના જીવનની અનેક ખુબીઓ તેમજ સદ્ગુણો તરફ દૃષ્ટિ નહિ કરતાં

તે મનુષ્યમાં દેખાતા એક અવગુણને, માંખી. ચાંદા પર એસે તેમ, વળગે છે, અને તે અવગુણને જોઈને એસી ન રહેતાં તે વાત સાંભળનારા મિત્રોની શોધમાં જ હોય છે. તેવા મિત્રો મળતાં વગર પૂછ્યે આ મનુષ્ય પોતે નવી કરેલી શોધ લલકારીને કહે છે; તેમાં મીઠું મરચું ભભરાવવું અથવા તે વાત અતિશયોક્તિથી કહેવી એમાં દૂષણ મનાતું નથી. પછી તેના જેવા જ તેના મિત્રો તે વાત તેમના પ્રસંગમાં આવતા ખીજા મનુષ્યોને જણાવે છે. અને આ રીતે કોઈ મનુષ્યનો એકાદ અવગુણ એક ગાંભીરરૂપ ધારણ કરે છે; અને તે મનુષ્ય આખા જગત્માં પાપીમાં પાપી હોય એમ ઘણા લોકોના મનમાં ઠસી જાય છે. આ અવગુણના પાશથી તમે અને હું એકે મુક્ત નથી, એનો કાંઈ ખ્યાલ આવે છે? આ નજીવા લાગતા પણ પરિણામે અતિ ભયંકર અવગુણથી કેટલાં ઓશીકાં આંસુથી ભીનાં થયાં હશે, કેટલાનાં જીવન હિંમેશને માટે દુઃખમય બન્યાં હશે. કેટલા મનુષ્યોએ પ્રતિષ્ઠા હાનિ થવા કરતાં આપઘાતને પસંદ કર્યો હશે, અને કેટલા પુરૂષો મુખેથી એક પણ શબ્દ ઉચાર્યા વિના ઝૂરી ઝૂરીને મર્યા હશે !

જહેનો અને બાંધુઓ આ અવગુણના માઠા પરિણામનો કાંઈ ખ્યાલ હવે યાદ આવે છે ? જો આવતો હોય તો આજથી તે અવગુણને તમારા હૃદયમાંથી હિંમેશને માટે દેશવટો આપો.

એક મનુષ્ય તદ્દન પવિત્ર અને પ્રમાણિક જીવન ગાળે છે. પોતાને ઇષ્ટ લાગતી વસ્તુ મેળવવાને ન્યાય નીતિથી અને પોતાના પૂણું સામર્થ્યથી જીવન યુદ્ધમાં અંપલાવે છે અને તે વસ્તુ મેળવવાની તે તૈયારીમાં હોય છે. તેવામાં તેને વિષે તદ્દન ખોટો આરોપ જનસમાજમાં ફેલાવા પામે છે. તેની બધી આશા નિષ્ફળ જાય છે અને તે યુવાન છતાં હવે વૃદ્ધ બની જાય છે જીવન તેને વાસ્તે નીરસ બની જાય છે, અને તે હવે પોતાનું જીવન મહા મુશીબતે દુઃખમાં ગાળી અધારામાંને અધારામાં મરી જાય છે. આવું પારણામ લાવનારા તે ખોટો આરોપ ફેલાવનારા વિષે શું ધારવું ? છતાં તમે કે હું પણ તે આરોપ ફેલાવનારામાંના કયારે એક ન હોઈએ ? ! બહેનો અને બાલકો ! વિચારો અને આ દોષને તમારા જીવનમાંથી ઉખેડી કાઢો.

પારકી નિંદામાં એક પ્રકારનો રસ પડે છે; તે રસ શું સૂચવે છે ? તે જણાવે છે કે જે બાબતની તમે નિંદા કરો છો તે અવગણ્યથી તમે મુક્ત નથી. જેઓ સુંદર છે; તેઓ જ સુંદરતાની કદર બુઝી શકે છે; તેમ જ જેઓ પ્રમાણિક છે, ધર્મિષ્ઠ છે, ન્યાયી છે, ને સહાયારી છે, તેઓ જ-અને ફક્ત તેઓ જ-બીજાઓમાં રહેલા આ સદ્ગુણોની ખૂબી સમજે છે, અને બીજાને જોતાં વાર તેની પરીક્ષા થવું કરી શકે છે.

અસાવધપણથી અથવા ગાફેલીથી બોલાયેલા શોષ શબ્દો, આંખનો ઈસારો, ખભાનો મરોડ, કાનમાં મારેલી કુંક-આ દોષો નજીવા લાગતા છતાં બેહદ અનર્થના કારણબૂત થાય છે. જ્યાં પ્રથમ મોં મલકાતું હતું ત્યાં હવે કટાક્ષ જ નજરે પડે છે. અને આ બધું શા કારણથી થવા પામ્યું તે ન સમજનાર મનુષ્ય આશ્ચર્યમાં ગરકાવ થાય છે અને તેના દુઃખની અવધિ હોતી નથી.

આ પરનિંદા ફેલાવવાના સાધન તરીકે વર્તમાનપત્રો પણ ઘણો અગત્યનો ભાગ ભજવે છે. આ સ્થળે આપણે વર્તમાનપત્રના ફાયદાઓ ભૂલી જવા જોઈતા નથી. કારણ કે તેનો દોષ શોધવા જતાં તેનામાં રહેલા અસંખ્ય લાભને એક ક્ષણવાર પણ વિસરવા નહિ. વર્તમાનપત્ર એ એક જીભ નથી પણ સેંકડો હંજરો અને લાખો જીભો છે. અને જેટલા કાન તે વર્તમાનપત્ર સાંભળે તેને તે બહુબોધની વાત ફેલાવનાર હંજર મુખવાળું રાક્ષસી પ્રાણી સંભળાવે છે. ગીધ પક્ષી દ્વરથી સડી ગયેલા પ્રાણીના શરીરને જોઈ તે તરફ ધસે છે. તેમ ગરમાગરમના શોખીન વાંચનારાઓને વાસ્તે કોલમો ભરનારાઓ પરદોષનાં કાર્યોને જગતની દૃષ્ટિએ ખુદ્દાં મુકી તેમાં હર્ષ માને છે. હરેક બાબતમાં ખરી વાતની જરૂર જોઈતી નથી. તેઓની કલ્પન શક્તિ એવી તો ફળદ્રુપ હોય છે કે એક નજીવા બનાવને ગમે

તેવા કદરૂપમાં ચિતરવાને તેઓ તૈયાર જ હોય છે. વાંચ-  
મારાઓ તે વાંચે છે, ચર્ચે છે, અતિશયોક્તિના સાથીઓ  
પુરે છે, અનીતિનું આગ્રહુળ ચિત્ર મન આગળ કઢપે છે.

કોઈ ધમવાન મનુષ્ય કોઈ સારા કામ સારૂ ભારે  
સખાવત જાહેર કરે છે. છાપાવાળા કહેશે કે તે તો પોતાની  
કીર્તિને સારૂ કરે છે, અથવા તે રાવળહાદુર કે ખાન  
બહાદુરનો ખીતાબ મેળવવાને તેણે આ સખાવત કરી છે.  
જો કોઈ ધનવાન પુરૂષ પરોપકારી કાર્યમાં પૈસા ન ખરચે  
તો છાપાવાળા કહેવાને તૈયાર હોય છે કે ”એ તો કંબુસ  
છે. કયે દિવસે એણે પૈસા ખર્ચ્યા છે કે આ કામમાં ખર્ચે?”

જે લોકોને પારકાં દૂષણ જ શોધવાં છે, તેમને મન  
એવો એક પણ સદ્ગુણ નથી કે જેને મનુષ્યનું દોષ શોધતું  
મન અવગણે રૂપે ન કચ્પી શકે. આ સંબંધમાં કવિ  
ભટ્ટાર્કરિનું વાક્ય યાદ આવે છે કે:—

જાડયં હીમતિ ગણ્યતે, વ્રતરુચૌ દમ્ભઃ શુચૌ કૈતવમ્  
શુરે તિર્મળતા મુનૌ વિમતિતા દૈન્યં પ્રિયાલાપિનિ ।

તેજસિન્ધવલિપ્તતા મુક્તરતા વૃત્તર્યશક્તિઃ સ્થિરે

તન્કો નામ ગુણો ભવેત્સર્ગુણિનાં યા દુર્જનૈર્નાદ્ધિતઃ ॥

‘શરમાળ મનુષ્યને જડ છાદ્ધવાળો ગણવામાં આવે  
છે; વ્રતમાં રૂચિવાળાને દંભી ગણવામાં આવે છે; યવિત્રતાને  
કપટ ગણવામાં આવે છે; શુદ્ધચરિત્રને નિદંય કહેવામાં આવે



છે; મુનિને જુદિવગરનો માનવામાં આવે છે; પ્રિય જોલ-  
નારને દીન-ગરીબ માનવામાં આવે છે; તેજસ્વી મનુષ્યને  
અભિમાની ગણવામાં આવે છે; છટાદાર ભાષણ કરનારને  
બહુબોલો માનવામાં આવે છે; જે સ્થિર હોય છે તેને  
અશક્તિમાન માનવામાં આવે છે; એવો ગુણી મનુષ્યનો  
એક પણ ગુણ નથી કે જેને દુર્ગુણી મનુષ્યો દોષ રૂપે  
ન ઠરાવે. ’

જે મનુષ્ય બીજાઓ કરતાં આગળ વધે છે, તેણે  
આવા ખોટાં આળ અને તહોમતો રૂપી તીરો ખમવાને  
તત્પર રહેવું જોઈએ. આ બાબતમાં એક ચેતવણીની જરૂર  
છે. જ્યારે કોઈની નિંદા બહુજ થતી આપણે સાંભળીએ  
છીએ ત્યારે આપણે પણ એમ માનવાને દોરાવાઈ એ છીએ  
કે જ્યારે આટલો બધો ધુમાડો નિકળે છે ત્યારે કાંઈક  
રહેજ પણ અગ્નિ હોવો જોઈએ. પણ આમ માનવું તે  
ભૂલ છે. કેવળ તે ઇર્ષ્યાનો જ અગ્નિ હોય, અને તેને  
પરદોષશોધકોએ ફેલાવેલી વાતોરૂપી પવનથી બળ મળ્યું  
હોય, અને તેમાંથી કોઈની ચારિત્રપ્રતિષ્ઠાને હાનિ ઉપજે  
તેવો ધુમાડો નીકળતો પણ હોય. માટે અગ્નિ કયા ક રણથી  
ઉત્પન્ન થવા પામ્યો છે, તે જ્યાંસુધી જાણવામાં ન આવે  
ત્યાં સુધી ધુમાડા ઉપરથી અગ્નિનું અનુમાન કરી કોઈને  
દોષવાનું બનાવવાના તદ્દન અધમ કામથી દૂરેક સુદ મનુષ્યે

ફર રહેવું બેઠાં. તમારી જાતને, જેની નિષ્કારણ નિંદા થઈ હોય તેની સ્થિતિમાં મૂકો અને સઘળું રહસ્ય આપો. આપ સમજાઈ જશે. આ લેખ સંપૂર્ણ કરતાં એમ જણાવવાનું કે પરનિંદારૂપ આ વિકાળ જૂતને છાંયે પણ નહિ જતાં સર્વત્ર સદ્ગુણને શોધો અને તમે પણ સમય જતાં સદ્ગુણના વાતાવરણમાં ઉછરી સદ્ગુણમય બનશો.

### પ્રકરણ ૩ જી

## ફરજની ધુંસરી અને પ્રેમનું પ્રાબલ્ય.

Allow not the sense of duty to throw you off the balance or damp your spirits. Remember that all duty is after all imposed on you by yourself. Take to your work, not as a plodding labourer but like a noble Prince. Never approach a task in scared spirit.

**Swami Ram Tirtha M. A.**

મનુષ્યો, મારે અમુક ફરજ બજાવવી છે, એમ કહી ફરજની ધુંસરી હેઠળ દબાતા અંધારામાં પડે છે.

ફરજને—તેઓ દેવા તરીકે ગણે છે. જે દેવું આખ્યા વિના ઘૂટકો નથી. તેઓની ગાડી ફરજના પાટાપર આદ્યા કરે છે. ફરજના વિચારથી તેઓ જકડાઈ ગયા હોય એમ લાગે છે. પણ પ્રેમ એ અલૌકિક વસ્તુ છે. પ્રેમ અને ફરજ એ બન્નેના સ્વરૂપમાં આકાશ પાતાળ જેટલો ભેદ જણાય છે. પ્રેમ એ સ્વાભાવિક રીતે જમીનમાંથી સ્પુરી નીકળના પાણીના ઝરણા જેવો છે, અને ફરજ એતો યંત્રની મદદથી કુવામાંથી ઉપર ખેંચી કાઢેલા પાણી જેવી છે. ફરજ એ જરૂરની છે, પણ અંતે કેવળ ફરજના ધુંસરા નીચે ગરદન મૂકી કામ કરતો મનુષ્ય મહત્ત્વનું કામ બહુજ થોડું કરી શકે છે.

બળતા વહાણના તૂટક ઉપર પિતાની આજ્ઞાથી ફરજ તરીકે ઉભો રહી બળી જનાર છોકરાની—કેસેળીએન્કાની—અતિશય અશંસા કરવામાં આવે છે, અને બીજા વિદ્યાર્થીઓને અનુકરણ કરવા માટે તેનું દૃષ્ટાંત આગળ ધરવામાં આવે છે. તે છોકરા વસ્તુતઃ ફરજના ખોટા ખ્યાલને લીધે મરણ પામ્યો હતો. તે પોતાના કાર્યની બધી જોખમદારી બીજા મનુષ્ય—પોતાના પિતા—ઉપર નાખવા તૈયાર હતો. આખા વહાણને આગ લાગી તે અણીને વખતે પણ પોતાની મેળે માર્ગ કાપવાને બદલે બીજા કોઈની મૂંચનાની આશા રાખી ઉભો હતો. તેનો ભોગ નકામો ગયો. તેણે નિરર્થક મનુષ્ય જીવનને ગુમાવી દીધું. તેથી તેને પોતાને કે તેના પિતાને કે તે વહાણને કે તેના દેશને

કોઈને પણ લાલ થયો નહિ.

એક આગખોટનો નાખોદા તેને બચાવવા સઘળા પ્રયત્ન કર્યા પછી, પોતાની જીંદગી બચાવી શકે એવી સ્થિતિમાં હોય છતાં તે ડુબતી આગખોટની સાથે સમુદ્રમાં ડુબે છે, તે ફરજના ખોટા ખ્યાલનો ભોગ થાય છે, એમ કહેવામાં કાંઈપણ દોષ નથી. તે પોતાના ઘેર રહેતાં સ્વજનોને ભૂલી ભય છે. તે કાંતો તપાસ કરનારી કમિટીના ભયથી તેમ કરે છે, અથવા તો બહાદૂર હોઈ ફરજના તેણે માની લીધેલા ખોટા ખ્યાલથી દોરાઈ આ કામ કરે છે. રૂઢીએ એમ મનાવ્યું કે આગખોટ ડુબે એટલે નાખોદાએ પણ સાથે ડુબવું જોઈએ. આ રૂઢી એ ફરજની ખોટી ધુંસરી નહિ તો બીજું શું ? લેખકો અને ઇતિહાસકારો આપણને જણાવે છે કે રોમના લડાયક વીરો અત્યંત ધીરજવાળા હતા. પોમ્પીનું શહેર જવાળામુખીના રસથી બળી ગયું. ને શહેરને ખોદી કાઢતાં તેમાંથી એક રોમન લડાયક વીરનું કલેવર મળી આવ્યું હતું. જે પોતાની ફરજ બજાવતો શહેરના દ્વાર આગળ તેના શરીરપર જવાળામુખી પર્વતનો રસ ફરી વળ્યો ત્યાંસુધી ઉભો રહ્યો હતો; અને તેના હાથમાં તરવાર લટકતી હતી. તેના ત્યાં ઉભા રહેવાથી તેને પોતાને કે તેના શહેરને કાંઈ પણ લાભ નહોતો; જે વખતે જવાળામુખીનો રસ સમીપ

આવે તે અગાઉ તેણે તે સ્થાન છોડવું જોઈતું હતું, પણ દુરજના ખોટા ખ્યાલથી ભરમાઈ તે ત્યાંનો ત્યાં ઉભો રહ્યો અને મરણને શરણ થયો.

જે મનુષ્ય ખરા પ્રેમથી-પ્રભુને ખાતર અને મનુષ્ય-જાતિનું કલ્યાણ કરવાની બુદ્ધિથી એક કલાક પણ સેવા કરે છે તે, દુરજની ધુંસરી નીચે કર્મ કરનારા તે રોમન વીરો કરતાં પણ ઘણું ઉચ્ચ, ઘણું ઉમદા અને ઘણું ઉપ-યોગી કામ કરે છે. લોકો રૂઢીના ગુલામ છે. તેઓ અમુક કામને કરજ ગણી કરે છે; પણ તે કામ પ્રત્યે જોઈતો પ્રેમ તેમનામાં હોતો નથી. તેઓ આકારોને વળગી રહે છે, પણ તે આકારો પાછળ રહેલા ચૈતન્યને જોતા નથી. તે-ઓએ શબ્દોને બાજવામાં તે શબ્દોનું રહસ્ય ગુમાવ્યું છે.

તમે ઐતિહાસિક બનાવોનું બરાબર પૃથક્કરણ કરો તો તમને જણાશે કે જ્યાં બરેબરે ઉમદા કામ થયું હતું ત્યાં તે દુરજ ઉપરાંત એક બીજું તત્ત્વ વિદ્યમાન હતું. તે તત્ત્વ તે પ્રેમ છે. પ્રેમથી જ્યાં કર્તવ્ય બજાવાય છે, ત્યાં તે કામ દિવ્ય સ્વરૂપ ધારણ કરે છે. સાઠ વર્ષ પર જ્યારે એક વડાણુ દરિયાના મોજાથી તૂટી ગયું હતું, તે વખતે તુટેલા વડાણુ પરના મનુષ્યોને બચાવવાને અંધારી રાત્રે તોફાની દરિયામાં પોતાને અંપલાવનાર વીરબાળા એઈસ હાલિંગે આ કામ કેવળ દુરજથી દોરાઈ કયુ ન

હતું, પણ મનુષ્યજાતિ તરફના પ્રેમને લીધે તેણે આપું સાહસ ખેડી તેમનો પ્રાણ બચાવ્યો હતો. તેના હૃદયમાં શૂન્વીરને છ જે તેવું ધૈર્ય હતું. અને તેની સાથે દિલસોજી અને હયાના દૈવી ગુણો સ્ફુરી રહ્યા હતા.

ફરજની ધુસરી નીચે કામ કઠણ લાગે છે, પ્રેમ તેજ કામને સરલ બનાવે છે. પ્રેમભાવનાથી પ્રેરાઈ મનુષ્યો સારાં કામ કરી શકે છે, તેટલાં ફરજના વિચારથી થઈ શકતાં નથી. કર્તવ્ય એ શરીર છે અને પ્રેમ તેનો આત્મા છે. પ્રેમને લીધે બધાં કર્તવ્યો ઉમદા બની જાય છે, બધી જોખમદારીઓ આનંદરૂપ લાગે છે.

એક કારીગર ખારનો ડાંકો વાગતાં, જાણે વીજળીનો ચમકારો થયો હોય તેમ, પોતાના ઓળર મૂકી દે છે; તે પોતાની ફરજ ખરાબર બજાવતો હોય, પણ તે ફરજ કરતાં કાંઈ વધારે કરતો નથી. જે મનુષ્યે કેવળ ફરજ બજાવી છે, તેણે જીવનમાં ખરો મહાવિજય પ્રાપ્ત કર્યો નથી, અને મરણ માટે પણ જોઈતી તૈયારી કરી નથી. તેણે ફરજતો બજાવી જ નોંધ્યો. પણ તે ઉપરાંત તેણે કાંઈ વિશેષ કરવું નોંધ્યું; જો તે પોતાની ફરજોમાં પ્રેમનું તત્ત્વ ઉમેરે તો તેણે કાંઈ વિશેષ કર્યું છે એમ કહી શકાય.

એક બાળક માંદું પડ્યું હોય અને તેની આયા આખી રાત તેની તપાસ કરતી પાસે બેસી રહે, તો તે આયાએ પોતાની ફરજ બજાવી છે, એમાં કાંઈ સંદેહ નથી.

પણ માતાને મન તો મરણની સાથે યુદ્ધ કરતા તે બાળકની સંભાળ કદાપિ ફરજરૂપ લાગતી નથી. તે માતાના હરેક કામ ઉપર પ્રેમનો ઝલો નાખેલો હોવાથી તેણે પોતાની ફરજ બજાવી એમ કહેવું તે માતાનું અપમાન કરવા બરાબર છે.

ત્યારે કોઈને છોકરો મોટી ઉંમરનો થતાં આડે માર્ગે જાય છે, ત્યારે માબાપ કહે કે “ અમેતો અમારી ફરજ બજાવી છે ” અર્થાત્ તે છોકરો ખરાબ નીકળ્યો તેમાં તેમનો વાંક નથી. છોકરાને ખોરાક આપે, ઘરમાં રાખે, વસ્ત્ર આપે અને બાણાવે એટલે માબાપની ફરજ પૂરી થઈ એમ તેઓ માને છે. એક બોર્ડિંગ કે અનાથાશ્રમ પણ આટલું તો કરે છે. તે છોકરાને ખરી જરૂર માત પિતાના ઉમળકા ભર્યા પ્રેમની છે. તેને માતપિતાની દિલસોજી, ઉપદેશ અને વિશ્વાસની જરૂર હોતી. માતપિતા તો નિરંતર આશ્રયસ્થાન રૂપ હોવાં જોઈએ. અમે અમારી ફરજ બજાવી છે, એવું માતપિતાનું કથન એતો આ નવા યુગની બહી-હારી છે.

હરેક ધર્મ મનુષ્યજાતિ તરફના પ્રેમને પ્રાધાન્યપદ આપે છે, પણ તેના અનુયાયીઓ રૂઢીના ગુલામ બન્યા છે, અને પ્રેમને ભુલી ગયા છે.

એક મોટી સંસ્થા સ્થાપવાને એક અતિ ધનાઢ્ય મનુષ્ય લાખ કે દશલાખ રૂપીઆ આપે છે, અને તે સંસ્થામાં

પોતાના હિસ્સા તરીકે એક વિધવા એક કે બે રૂપીઆ આપે છે, તે વિધવાનું નામવર્તમાન પત્રોમાં પ્રકટ પણ થતું નથી, છતાં તેણે આપેલી તે નાની રકમ ધનાઢયના લાખ રૂપીઆ કરતાં કાંઈ ઉતરે તેમ નથી તે વિધવાએ ખરા પ્રેમથી તે રકમનો ભોગ આપ્યો હતો, અને ફરજ કે નામ કરતાં પણ પ્રેમ ચઢી જાય છે. સુદામા જ્યારે શ્રીકૃષ્ણને મળવા ગયા ત્યારે તેમની પાસે કૃષ્ણ ભગવાનની આગળ ભેટ મૂકવા ચીથરે બાંધેલા એક મુઠી ચોખા હતા; પણ તે ભેટ પ્રેમપૂર્વકની હતી, અને તેથી તે ભેટ પ્રેમ વગરની લાખો રૂપીઆની ભેટો કરતાં ચઢી જાય તેવી હતી. આપણા માનસિક કે નૈતિક બંધારણમાં મળી આવતી નિબંધતા દૂર કરવાને, ખર્ચ બળ પ્રાપ્ત કરવાને અને જગત તરફની તેમજ આપણા પોતા તરફની ફરજો બજાવવાને આપણે આપણા મુદ્રા લેખ તરીકે ‘ફરજ’ નહિ પણ ‘પ્રેમ’ ને ગણવો જોઈએ.

જ્યાં સુધી મનુષ્ય ફરજની આતર સત્ય બોલે છે, અથવા પ્રમાણિકપણે વર્તે છે, ત્યાંસુધી તે માર્ગથી પતિત થવાનો તેને લગ્ય છે, પણ જ્યારે મનુષ્યને સત્ય અને પ્રમાણિકપણાપર ખરી પ્રીતિ જાગે છે, ત્યારે તેનામાં એટલું બધું બળ આવે છે કે તે કોઈપણ જાતનો જ્ઞાનપૂર્વક પ્રયત્ન કર્યા વિના પણ સ્વાભાવિક રીતે તે માર્ગે ચાલ્યા કરે છે અને જગતમાં ઘણાં મોટાં કામો કરી શકે છે.



જે આપણા હૃદયમાં જગતનું બહુ કરવાની ખરી ઇચ્છા હોય તો આપણે મનુષ્ય જાત તરફ પ્રેમ રાખવો જોઈએ, અને જગતમાં મળી આવતા અનેક નાના મોટા ભેદો છતાં તે પાછળ રહેલી એકતાને સમજવી જોઈએ. જ્યાં એકતા સમજાઈ, ત્યાં ખરો બ્રાતૃભાવ જાગ્રત થશે. બ્રાતૃભાવ જાગ્રત થતાં ઇર્ષ્યા, દ્રોહ, અપ્રિય શબ્દો, પરનિદા, ખીજના આશયો સંબંધી મોટા અભિપ્રાયો—આ સર્વ વાદળીઓ પ્રેમના સૂર્ય આગળ અદૃશ્ય થઈ જશે. પોતાની ફરજો બજાવવાને પોતે માથે લીધેલાં કાર્યો કરવાને કેઈ ના પાડતું નથી તેતો કરવાંજ જોઈએ, પણ જ્યારે તે ફરજો એક યંત્રની માફક જીવન વગર બજાવવામાં આવે છે, ત્યારે શ્રમ તો તેટલો પડે છે; પણ કામ નિર્માત્ર થાય છે, એટલુંજ નહિ પણ તે દ્વારા ખીલવવા યોગ્ય અનેક સદ્ગુણો ખીલી શકતા નથી. જધા સદ્ગુણોનું મૂળ પ્રેમ હોવાથી તે ફરજો જે પ્રેમપૂર્વક બજાવવામાં આવે, તે વેઠરૂપે નહિ, પણ ખરા ઉત્સાહથી—ખરા ઉદ્ઘાસથી કરવામાં આવે તો જીવનની મોટી મુશીબતો સરલ થશે અને જીવન તદ્દન આનંદમય થશે, અને અનેક સદ્ગુણોરૂપી સુપુષ્પો આપણી જીવન વાડીમાં ઉગશે; તે વખતે આપણી ડોક કર્તાવ્યની ધુંસરીમાંથી છુટી થશે, અને પ્રેમની પુષ્પ-માળા ધારણ કરશે.



## પ્રકરણ ૪ થું.

### ખરી ઉદારતા.

આપણે આ જમાનામાં ઉદારતાના દૃષ્ટાંત દિન પ્રતિ-  
દિન સાંભળીએ છીએ. અમુક મનુષ્યે હોસ્પિટલ બંધાવવા  
વાસ્તે ૫૦૦૦૦ રૂપીઆ આપ્યા, અથવા તે અમુક શેઠે  
કેળવણી ફંડમાં ૨૦૦૦૦ રૂપીઆ આપ્યા, આવા સમાચાર  
સાંભળતાં આપણને ઉદારતાનો કાંઈક ખ્યાલ આવે છે.  
ઉદારતાનો આ એક માર્ગ છે. અને તે પણ ઉત્તમ છે,  
છતાં હર વખતે વસ્ત્ર, ખોરાક કે ધન આપવામાં જ ઉદા-  
રતાનો સમાવેશ થતો નથી. ખરી ઉદારતા એ કાંઈ  
અલૌકિક વસ્તુ છે.

ઉદાર કાર્ય એ ઉદાર ભાવનું બાહ્ય સ્વરૂપ હોવું  
જોઈએ અને તે સ્વાભાવિક રીતે જ હૃદયમાંથી વહેવું જોઈએ.

મનુષ્યજાતિ પ્રતિને પ્રેમ આ ઉદારતાનું રૂપ  
ધારણ કરે છે અને તેથી ખરો ઉદાર મનુષ્ય લોકોનું બાહ્ય  
દુઃખ દુર કરીને જ બેસી રહેતો નથી; પણ જે કારણથી  
તે દુઃખની ઉત્પત્તિ થઈ હોય તે કારણને દૂર કરવા મથે  
છે કે ફરીથી તે મનુષ્યને તેવા પ્રકારનું દુઃખ અનુભવવાનો

પ્રસંગ ન આવે. જ્યાં ખરી ઉદારતા છે, ત્યાંજ આટલા પ્રયાસનો સંભવ છે, બાકી કોઈ દુઃખીને દેખી તેની તરફ એ પૈસા ફેંકવા એ કામને તો ઉદારભાવ વિનાના મનુષ્યો પણ લોકલભ્યએ કરે છે.

ખરો ઉદાર મનુષ્ય બીજાની ખામીઓ, બીજાના અવગુણો અને બીજાના દોષો તરફ નજર કરતો નથી. આ ખામીઓ, અવગુણો અને દોષો ઉપાધિ આશ્રયી રહેલાં છે; પણ ઉપાધિની પાછળ આત્મજ્યોતિ સંપૂર્ણ પવિત્રતાના તેજથી ઝળકી રહી છે. આ અપૂર્ણ જગતમાં દરેક વસ્તુ પૂર્ણતા તરફ જવા પ્રયત્ન કરી રહી છે, પણ જ્યાં સુધી પૂર્ણતા સંપાદન ન થાય ત્યાં સુધી અપૂર્ણતા નજરે પડે તો તેમાં આશ્રય શું ? જે સ્થળે હલવો બને છે, તે સ્થળે તમે જાઓ, અને ત્યાં કેવી રીતે નોકર વર્ગ ખાંડની ચાસણીને પગ તળે કચરે છે, અને તેમનાં શરીરમાંથી નીકળતા પરસેવાના બિંદુઓ તે ચીજોમાં કેવી રીતે પડે છે, એ સઘળું તમે જુઓ તો તે ચીજ તમને ખાવી પણ ન ગમે, છતાં તમે હલવો આનંદથી ખાઓ છો. પૂર્ણતા પ્રાપ્ત કરતાં પહેલાં ઘણી અપૂર્ણ સ્થિતિઓમાં થઈને દરેક વસ્તુ તેમજ મનુષ્યને પસાર થવાનું હોય છે. ખરો ઉદાર મનુષ્ય જીવને ઉન્નતિ તરફ ધીમેધીમે પ્રયાસ કરતો જુએ છે, અને ઉપાધિ પાછળ રહેલું દિવ્યતત્ત્વ તે જોઈ શકે છે,

અને તેથી બીજાના દોષો દરગુજર કરે છે.

એક સાઠાચાર વર્ષનું બાળક ચાર વર્ષના બાળક કરતાં પોતાને વધારે મોટું માને છે. હું બે આંગળ ઉંચો છું, એમ કહી પોતાની સરસાઈ બતાવવા પ્રયત્ન કરે છે, પણ મોટા મનુષ્યની અપેક્ષાએ તો આ બંને બાળકો છે. તેજ રીતે રહેજ જ્ઞાન મળતાં, રહેજ સત્તા મળતાં, રહેજ ગુણમાં આગળ વધતાં, આપણે પોતાને બીજાઓ કરતાં અધિક સત્તાવાન અને અધિક ગુણી માનીએ છીએ, પણ જે મહાન પુરૂષો છે, મહાત્માઓ છે, જીવન્મુક્તો છે, તેમની અપેક્ષાએ આપણે સર્વ બાળકો છીએ. ઉદાર પુરૂષ આ સર્વ જોઈ શકે છે, પોતાના અવગુણો સમજે છે અને તેથી બીજાના અવગુણોને ક્ષન્તવ્ય ગણી તે તરફ દૃષ્ટિ નહિ દોરતાં બીજાઓમાં પ્રકટ થયેલાં થોડા પણ ગુણો જોઈ હૃદયમાં આનંદ માને છે, પ્રમોદ ધારણ કરે છે.

મહત્ત્વનું શું છે, અને બીજા મહત્ત્વનું શું છે, આ બે તત્ત્વો વચ્ચે આપણે ભેદ પાડવો જોઈએ. ઘણાખરા જગતના કલેશો બીજા મહત્ત્વની બાબતોમાં જ થાય છે; કારણ કે ખરું મહત્ત્વ શેમાં રહેલું છે તેનો કોઈ રતિ માત્ર પણ વિચાર કરતું નથી. જે સીધી રીતે ઉન્નતિને સહાયકારક છે, તે મહત્ત્વનું છે અને જે ઉન્નતિમાં ઘણે લાંબે સમયે અને ઘણીજ આઠકતરીરીતે રહેજ મદદગાર થાય તે બીજા મહત્ત્વનું છે.

ખરો ઉદાર પુરુષ સામાન્ય મનુષ્યજાતિના હિલને આ કામ હિતકારી થશે કે નહિ, એ વિચાર મનમાં રાખી દરેક કાર્યને તપાસે છે, અને તેને ખરો મહત્વનો સવાલ લાગે, તેને વાસ્તે ખડકની માફક અચળ ઉભો રહે છે, પણ જ્યાં બાહ્યક્રિયાઓના અથવા રૂઢીના કે એવા સવાલો આવે છે, ત્યાં પોતાના વિચારો સત્ય સ્વરૂપમાં બહાર કરે છે, પણ તેમને વાસ્તે આગ્રહ કરતો નથી. કારણ કે કેઈ ઉભા ઉભા પ્રભુની પ્રાર્થના કરે, અને કોઈ બેઠા બેઠા કરે, પણ જ્યાં સુધી તે બંને જણ પ્રભુની પ્રાર્થના કરે છે, ત્યાં સુધી તેઓ કઈ રીતે તે કરે છે તે બીજા મહત્ત્વનું છે. પ્રાર્થના કરવી એ બાબતમાં તે અચળ રહે છે, પણ કેવી રીતે તે કરવી તેની બાબતમાં ખરો ઉદાર પુરુષ તદ્દન નિરાગ્રહી બને છે. પોતાનાથી તદ્દન જૂદી રીતે વર્તતા મનુષ્યોના આશય તન્ક તે ઉદાર નજર રાખે છે, અને તેથી તે સર્વ સાથે મૈત્રીભાવ રાખી શકે છે.

મનુષ્યની ઉદારતા તેનાં નાનાં કામો પરથી જણાઈ આવે છે. આ જીવન જ નાના નાના બનાવોનું બનેલું છે, અને તેથી કોઈ પણ મનુષ્યની ઉદારતાની કસોટી તેના દરેકના જીવન વ્યવહાર ઉપરથી સારી રીતે થઈ શકે છે. તે પોતાના નોકર વર્ગ તથા આશ્રિત જન પ્રતિ કેવી રીતે વર્તે છે, તે જીવનના દુઃખો કેવા સ્વભાવથી સહન કરે છે; જે કામમાં તેને કાંઈ પણ લાભ ન મળવાનો હોય

તે ક્રમ તે કેવા ઉત્સાહથી કરે છે, અથવા તો બીજાઓ સાથેની લેવડદેવડમાં તે કેવી ન્યાય નીતિથી વર્તે છે-આવી આવી બાબતોમાં જ તેની ઉદારતા કે ઉદારતાની ખામી જણાઈ આવે છે.

જીંદગીમાં એવા કેટલાએક પ્રસંગો આવે છે કે જ્યારે કાયર પુરૂષો પણ વીરનો પાઠ ભજવે છે, અને એક મહાન પુરૂષને છાજે તેવાં ઉમદા કામો કરે છે; પણ તે ઉપરથી તે ખરો ઉદાર કે મહાન છે એમ માનવામાં ભુલ થાય છે, પણ જો નો જગતના લોકોને કદાપિ ખ્યાલ પણ ન આવે તેવી પોતાની ઉચ્ચ ભાવના (Ideal)ને જગતમાં અનુભવવાને કોઈ જાણે નહિ તેમ, કોઈની પ્રશંસાની દરકાર વિના કામ કર્યું જવું એમાંજ ખરી ઉદારતા છે.

The earth's bravest truest heroes,  
Fight with an inward foe;  
And win a victory grander,  
Than you or I can know.

જગતના ખરા અને બહાદુર વીરો આંતર શત્રુ સાથે લડે છે, અને તમે કે હું જાણી શકીએ તેના કરતાં પણ મોટો વિજય મેળવે છે. દરેક પળે તેમને કૃપણતાની, સ્વાર્થની અને અનુદારતાની પ્રબળ વૃત્તિ સામે લડવાનું હોય છે. ઉદાર પુરૂષ આ હલકી વૃત્તિ ઉપર જય મેળવે છે, અને ઉદારતાના દાખલારૂપ બને છે.

એક મોચીએ એક નાના બાળકને સાડ એક ખુટની  
જોડ બનાવી. જ્યારે તે જોડ તૈયાર થઈ ત્યારે તે હાથમાં  
લેઈ તપાસવા લાગ્યો. તપાસતાં તેને લાગ્યું કે આ ખુટમાં  
આમડું કંઈ છે, અને તે બિચારા નાના બાળકના કુમળા  
પગને હેરાન કરશે. આ વખતે તેની સ્વાથી વૃત્તિએ કહ્યું;  
“ચલાવી લે; ક્યાં તે જોવા ખેઠો છે ? વળી ફરીથી નવું  
આમડું લેઈ મહેનત શા સાડ કરવી !”

પણ તે વૃત્તિ ઉપર જ્ય મેળવતાં ઉદારતાએ તંને  
જણાવ્યું કે “ થોડી તકલીફ અને નુકશાન થઈ લે, પણ  
બિચારા બાળકના કુમળા પગને શા સાડ ઈજામાં નાખે  
છે ! ” આજ ખરો ઉદાર પુરૂષ અને આનું નામ તે ખરી  
ઉદારતા અને આજ ઈશ્વરનો ભક્ત !

જે ફેરફાર કરવાને છે, તે આંતર સ્વભાવનો છે.  
હૃદયના ભાવ બદલવાનો આવશ્યકતા છે ખરો.  
ઉદાર પુરૂષ ગમે તે સ્થિતિમાં હોય, છતાં પોતાની  
ઉદારવૃત્તિ અનુસાર તે સ્થિતિ તથા સંજોગોમાં વર્તે છે. તે  
પ્રીતિની લાલસા વિના પોતાનું કામ કર્યે જાય છે, પણ  
જેમ કસ્તુરીની ગંધને વાસ્તે સોગન આવानी જરૂર નથી,  
તે તો પોતાની મેળે જ ખડે છે, તેજ રીતે ખરી ઉદારતા  
અંધારામાં પણ પ્રકાશી નીકળે છે. તેવો મનુષ્ય પરોપકારનું  
કામ કરવાની શોધમાં જ હોય છે, અને તે પરોપકાર વૃત્તિ

એજ ઉદારતાનું પરમ લક્ષણ છે.

હવે આપણે ઉદારતાના એક નવીનજ પ્રદેશમાં વિચરીએ. કોઈ પણ મનુષ્ય સંબંધી અભિપ્રાય બાંધી નહિ બેસવામાં પણ પરમ ઉદારતા રહેલી છે. આ એક નવીન વિષય છે. પણ જરા વિચાર કરનારના લક્ષમાં આવ્યા વિના રહેશે નહિ કે જેમને આપણે જગતનો દૃષ્ટિએ ઉદાર જાણીએ છીએ, તેવા ઘણા મનુષ્યોમાં આ ઉદારતાની ખામી દૃષ્ટિગોચર થાય છે. મનુષ્યના સ્વભાવમાં ક્ષણેક્ષણે ફેરફાર થયાં કરે છે; તેના ચારિત્રનું 'ત્રાજવું' સ્થિર નથી, તો પછી તેના અમુક કાર્ય કે અમુક વચન ઉપરથી તે આવોજ મનુષ્ય છે અથવા આવો નથી એવો ચોક્કસ અભિપ્રાય બાંધી બેસવામાં આપણે તે મનુષ્યને મોટો અન્યાય કરી પ છીએ. કયા સંજોગોમાં, કેવી મનની સ્થિતિમાં, કેવા કારણોસર અમુક કામ કરવામાં આવ્યું છે, તેન્યાં સુધી આપણા જાણવામાં ન આવે ત્યાં સુધી તે કાર્ય કરનાર મનુષ્યના આશય સંબંધી તુલના બાંધવામાં અપણે છેતરાઈએ છીએ. જે તમારામાં એક ગુણ હોય તો તમે આ તુલના બાંધી શકો, અને તે ગુણ તે બીજો કોઈ નહિ પણ સર્વજ્ઞપણું. ન્યાંસુધી તેના મનના વિચારો-તેના હૃદયનો આશય કળવાની શક્તિ આપણે પ્રાપ્ત કરી નથી, ત્યાં સુધી બીજા સંબંધી ચોક્કસ અભિપ્રાય નહિ બાંધતાં મનનાં દ્વાર નિરતર ખુલાં



રાખવા ભેઈએ કે જેથી બન્ને પક્ષનું કથન સાંભળવાનો આપણને પ્રસંગ મળે અને આ રીતે અનેક અપેક્ષાએ એક વસ્તુને ભેતાં આપણે સત્યની સમીપમાં આવી શકીએ છીએ.

કેટલાક મનુષ્યો એમ કહે છે કે અમે તો મનુષ્યના હૃદયની પરીક્ષા કરનારા છીએ. આને: અર્થ એટલોજ થાય છે કે મનુષ્યો કયાં સુધી અધમ સ્થિતિએ પહોંચે છે, તેની નોંધ લેનારા તેઓ છે, પણ મનુષ્ય કેટલી ઉચ્ચતા પ્રાપ્ત કરી શકે છે, તેનો તેઓને ખ્યાલ સરખો પણ હોતો નથી; કારણ કે તેઓની દૃષ્ટિ મોટે ભાગે પરમુલ્લ અહલ કરવામાં નહિ પણ પરદોષ દર્શનમાં લાગેલી હોય છે.

શ્રી બુદ્ધે ધર્મપદ સૂત્રમાં જણાવ્યું છે કે:—

હે શિષ્ય ! અતુલ ! આ વાત સર્વ કાળને વાસ્તે ખરી છે કે:—

“ જે ચૂપ બેસી રહે છે તેની લોકો નિંદા કરે છે, જે બહુ બોલે છે, તેની લોકો નિંદા કરે છે, જે થોડું બોલે છે તેની પણ તેઓ નિંદા કરે છે, આ જગતમાં એવો એક પણ મનુષ્ય નથી કે જેની નિંદા ન થઈ હોય.”

મનુષ્યનું જીવન ગમે તેવું પવિત્ર, નિષ્કલંક અને ઉચ્ચ હોય, છતાં અનુદાર સ્વભાવના મનુષ્યો તેમાં કાંઈ પણ દોષ આરોપણ કર્યા વિના રહેજ નહિ.

કેટલાક કહેશે કે આતો મનુષ્યનો સામાન્ય અવગુણ છે. પણ જેને મનુષ્યસ્વભાવને દૈવી સ્વભાવમાં બદલવો હોય તેણે આ સામાન્ય અવગુણ ઉપર જય મેળવવો જોઈએ, એમ કહેવું એ ન્યાયયુક્ત છે.

આ સામાન્ય અવગુણ જણાવે છે કે તે પુરૂષ ગમે તેટલું જ્ઞાન કરતો હોય, છતાં જો આ પરદોષના અન્વેષણનો સામાન્ય અવગુણ તેનામાં હોય તો હજી તેને બહુ શિખવાનું છે. આ અવગુણનું કેવું માફું પરિણામ લાવે છે, તેનો કદાપિ તમે વિચાર કર્યો છે ?

કરોળીઓ મહામહેનતે અતિશ્રમ લેઈ, આત્મલોગ આપી જાળ રચે છે; પણ તમે હાથ હલાવીને તેને એક ક્ષણમાં નાશ કરો છો. તેજ રીતે કોઈ મનુષ્યે કેટલા પ્રકારના સ્વાર્થનો લોગ આપી, પરોપકારનાં કામે કરી, ઇન્દ્રિયનિગ્રહ કરી ચારિત્ર પ્રતિષ્ઠા બાંધી હોય; તેને તમે એક ક્ષણવારમાં ગાફેલીથી બોલેલા એકાદ શબ્દથી, અખના એક કટાક્ષથી અથવા તો ખભાના મરોડથી તોડી નાંખો છો, આ શું ઓછી નિર્દયતા છે ? આવો પુરૂષ અનુદાર નહિ તો પછી અનુદાર કોણ કહેવાય ?

કોઈના સંબંધમાં સાંભળેલી વાત ઉપરથી અભિપ્રાય બાંધી બેસવામાં, અને વગર પેસાના ફેરીઆની માફક જ્યાં ત્યાં તે વાત ફેલાવવામાં આપણે કેવું ભારે જોખમ

ખેડીએ છીએ? કેટલાકને રડતાં કરીએ છીએ, કેટલાકનું આખું જીવન દુઃખમય બનાવીએ છીએ, કેટલાકને આપઘાત કરવા જેવા પ્રસંગમાં આણી મૂકીએ છીએ અને કેટલાકનું ચારિત્ર લુટી તેમને હુમ્મયને વાસ્તે પાયમાલ કરીએ છીએ. આ ભયંકર પાપનો જો ખ્યાલ આવતો હોય તો પરનિંદાના પાપને દેશવટો આપી ઉદ્ધારતાનો યાદ શિખો. આપણે ઘણીવાર અજ્ઞાનવાદી (Agnostics) ની નિંદા કરીએ છીએ, અથવા તેમની તરફ હલકી વૃત્તિથી જોઈએ છીએ પણ જો અજ્ઞાનવાદનો કાંઈ પણ ગુણ હોય તો તે આ બાબતમાં છે. તેઓ કહે છે કે ‘ અમે જાણતા નથી, મારે માનતા નથી. ’ આ નિયમ પ્રમાણે, આપણે કોઈ પણ મનુષ્ય સંબંધી અભિપ્રાય બાંધવામાં વર્તવું જોઈએ. આપણે કોઈ મનુષ્યને નજરે પણ ન જોયો હોય, તેના સંબંધમાં પણ ન આવ્યા હોઈએ, છતાં અમુક માણસે તેના સંબંધમાં કહેલી વાત ઉપરથી અભિપ્રાય બાંધ્યો, અને તેટલેથી પણ ખેત્રી ન રહેતાં તે બેધડક જ્યાં ત્યાં જણાવતાં ફરવું એ મોટામાં મોટો અવગુણ છે, અને એજ ખરી ઉદ્ધારતાની ખામી છે.

આપણે સામાન્ય વાતચિતમાં એવો નિયમ પ્રતિ-  
પાદન કરીએ છીએ કે સામા મનુષ્યને પોતાના બચાવમાં શું  
કહેવાનું છે, તે સાંભળ્યા સિવાય આપણે કાંઈ પણ અનુમાન

ખાંધી શકીએ નહિ. છતાં આપણા મિત્રો, સ્વજનો અને સગાંઓના સંબંધમાં તેમના તરફના બચાવની દલીલો સાંભળ્યા સિવાય ચોક્કસ ખોટા અભિપ્રાયો ખાંધી બેસીએ છીએ; એ હૃદયની કેટલી બધી નિષ્કુરતા ! કુરતા ! બે આ નિષ્કુરતા અને કુરતાના પાપમાંથી બચવું હોય તો મનને ઉદ્ધાર બનાવો, નાના નાના દોષોને જતા કરો, ઉપાધિના દોષો તદ્દક દૃષ્ટિ નહિ કરતાં અંદર રહેલા પ્રકાશિત આત્મ-તેજને નિહાળતાં શિખો અને કોઈ પણ મનુષ્ય કે બનાવ સંબંધમાં ચોક્કસ એકતરફી અભિપ્રાય બાંધવાને બદલે મનનાં દ્વાર નવો પ્રકાશ મેળવવાને ખુલ્લાં રાખો. આથી તમારે મન સ્ફટિક જેવું નિર્માળ થશે, અને આત્મજ્યોતિ તે પર પડી તમને ઉન્નત બનાવશે.



## પ્રકરણ ૫ મું.

# ચિંતા—નવીન યુગનો ભયંકર વ્યાધિ.

કયો એવો મનુષ્ય વિદ્યમાન છે કે જેનું રૂધિર એક યા બીજે વખતે ચિંતારૂપી રાક્ષસીએ નહિ પીધું હોય ! એક સંસ્કૃત કાવ્ય જણાવે છે કે ચિંતા અને ચિંતામાં અનુસ્વારનો ભેદ છે. ચિંતા મનુષ્યને એકવાર બાળે છે પણ ચિંતા ક્ષણે ક્ષણે મનુષ્યને રીખાવી રીખાવીને મારે છે. ચિંતા એકરીતે કહીએ તો આત્મઘાતનું લોકપ્રચલિત સ્વરૂપ છે. ચિંતાથી લોહી ઉકળે છે, લોજન પ્રત્યે અરુચિ થાય છે, પાચનક્રિયા બગડે છે, નિદ્રામાં ખલેલ પડે છે, શ્વાસની ક્રિયા અનિયમિત થાય છે, સ્વભાવ ચીડીઓ બને છે, મન નિર્બળ થાય છે, રોગને ઉત્તેજન મળે છે અને શરીર કમતઃકાતવાળું બને છે. જો કે મરણની નોંધમાં રોગને ગમે તે નામ આપવામાં આવે, છતાં હજારો મરણોમાં એકજ કારણ મુખ્ય હોય છે અને તેનું નામ તે ચિંતા.

જ્યારે વિદ્યાર્થી પરીક્ષા સમીપ આવવાની ચિંતાથી ભણવામાં એટલો બધો ગરક થઈ જાય છે કે તેને ખરાબર ઉંઘ આવતી નથી, અને જ્યારે તે પથારીપર આમ તેમ

આળોટ્યા કરે છે, અને ઉંઘમાં ગુણાકાગ્ના આંકડાઓ અથવા તો અમુક શબ્દોની જોડણી સુખેથી લબ્યાં કરે છે, ત્યારે જાણવું કે ચિંતાના ખોળામાં તે પડ્યો છે. માખાપને ચેતવવાને કુદરતે આ રીતે સૂચના કરી છે, અને જે માખાપમાં ખરી દયા હોય તો આવી ચિંતાથી તે બાળકને બચાવવાને તેમણે સત્વર પગલાં લેવાં જોઈએ તે વિદ્યાર્થીના દરરોજના પાઠ આછા થતા જોઈએ તેના ઉપર અભ્યાસનો બોજો ઓછો પાડવો જોઈએ, અને કેળવણીની ગુલામગીરી તે વિદ્યાર્થી પાસે થોડાજ કલાક સુધી કરાવવી જોઈએ.

જ્યારે કેઈ પુરૂષ અથવા સ્ત્રી ઉંઘમાં પણ દિવસના પ્રશ્નોના ચિંતન કર્યા કરતા હોય છે, જ્યારે રાત્રિના ઉઘવાના કલાકોમાં પણ પોતે દિવસે કરેલાં કાર્યોના ચિત્રો એક પછી એક ખડાં કરવામાં આવે છે, ત્યારે જાણવું કે તે પુરૂષ અથવા સ્ત્રી ઉપર કામનો ભારે બોજો છે, અથવા ચિંતા છે. અને ઘણું ખરું તો કામના ભારે બોજાને લીધે ઉત્પન્ન થતી ચિંતા હોય છે. જે મન તાંદુરસ્ત હોય તો ઉંઘમાં દિવસના કામો પર ચિંતન કરવાનું હોય જ નહિ. સ્વપ્ન વગરની રાતો પસાર થવી જોઈએ, અથવા તો ભવિષ્યની ઉન્નતિનું દર્શન તેમાં થવું જોઈએ. જ્યારે મનુષ્ય કાંઈ કામમાં ઝુંઘાયો હોય તો વખતે જો દીલગીરી કે ભય, કે શોકના વિચારો તેના મન આગળ ખડા થતા

હોય, અથવા જ્યારે દુઃખોત્પાદક સ્મરણ અથવા ભયનો અવાજ એટલો બધો પ્રબળ નીકળે કે તે કામમાં તેને રસ પડે નહિ, ત્યારે તે મનુષ્ય મોટા ભયની સમીપમાં છે એમ જરૂર માનજો. જ્યારે જાગતાં ઉઘતાં, ઉઠતાં, બેસતાં, દરેક કામ કરતાં. દરેક પ્રકારનો વિચાર કરતાં એક પ્રકારનો વિચાર આપણા મનમાં ઘોળાયા કરતો હોય, અને તે વિચાર આપણા અંતરમાં ઉતરી આપણને નિઃસત્ત્વ અને બીકણ બનાવતો હોય તો યાદ રાખજો કે આપણે ચિંતારૂપી રાક્ષસીના પંઝામાં સપડાયા છીએ. હવે એકજ માર્ગ છે. ચિંતાને કોઈ પણ રીતે અટકાવવી જોઈએ, તે ચિંતાને મારી નાંખવી જોઈએ.

હાલના વિજ્ઞાનશાસ્ત્રીઓએ અનેક પ્રકારની શોધો કરી એવું સાબીત કરી આપવાને પ્રયત્ન કર્યો છે કે કુદરતમાં નિરુપયોગી કશુંએ નથી. આ નિયમિત દુનિયામાં સઘળી ચીજો સાર્થક છે, એમ તેઓએ સિદ્ધ કર્યું છે. પણ અત્યાર સુધીમાં કોઈએ પણ ચિંતાની તરફેણમાં એક પણ શબ્દ ઉચ્ચાર્યો હોય એમ આ લેખકની જાણમાં નથી.

ચિંતાતુર મનુષ્ય બેમાયું દુઃખ અનુભવે છે તે અત્યારે દુઃખ અનુભવે છે, એટલુંજ નહિ પણ ભવિષ્યના દુઃખની તૈયારી કરે છે. ચિંતા કરવાથી ભવિષ્યની વિપત્તિ ખસી જતી નથી. ચિંતા એ ગાંડપણનો પિતા છે. ચિંતા

એ આપણી છાવણીમાં રહેલો શત્રુ છે, તે આપણી શક્તિને નિર્બળ બનાવે છે અને આપણી ધારણાને નિષ્ફળ કરે છે. ચિંતાથી વર્તમાન સ્થિતિ સુધરતી નથી, પણ તેને લીધે આપણે મનમાં એવા શત્રુઓને આકર્ષીએ છીએ કે જે આપણું સઘળું બળ હરી લે છે.

ન્યારે એક અનિશ્ચિત, લયજનક, અને લવિષ્યમાં અવનારી વિપત્તિનો વિચાર મન ઉપર પોતાની સત્તા ચલાવે છે, ત્યારે ચિંતામાં ચિંતા કે ઉદ્વેગ થાય છે. પોતાના દરરોજના કર્તવ્યમાં જે માનસિક શક્તિ વપરાવી જોઈએ, તે શક્તિ આ રીતે આ એકજ ચિંતાના વિચાર પાછળ ખાલી થઈ જાય છે. જે પૂર્ણ મનોબળ દ્વારા આપણે વિજય મેળવતા હોઈએ, તે મનોબળમાં ચિંતાથી અનેક છિદ્રો પડે છે, તેનું પાણી વહેવા લાગે છે અને તે મનોબળ નકામું જાય છે. ત્યારે ચિંતાને દૂર કરવાને આપણે શું કરવું જોઈએ? મનુષ્યે પોતે પોતાના વૈદ્ય બનવું જોઈએ. ચિંતા નકામી છે એનો પ્રથમ તેણે ખ્યાલ લાવવો જોઈએ. તેણે આ નિયમ બરાબર સ્મરણમાં રાખવો જોઈએ કે ચિંતાના વિચારમાં તે વર્ષોના વર્ષો ગાળે, છતાં જે થઈ ગયું તેમાં ફેરફાર થવાનો નથી. કોઈ જૂનકાળને બદલે તેમ નથી. વર્તમાનકાળ ચિંતા માટે નહિ પણ લવિષ્ય યોજવા માટે છે. કોઈ મનુષ્યને દેવું હોય, હવે તે દરેકને કહ્યા



કરે કે “ મારે દેવું છે, હું શું કરું ? આ દેવામાંથી હું કેવી રીતે મુક્ત થાઉં ? ” અને આળસુ બેસી રહે તો તેનું દેવું મટી જાય નહિ; પણ ઉલટું વ્યાજ સાથે દેવું વધતું જાય. તેણે પોતાનો સમય નિરથેક ચિંતામાં ગુમાવ્યા કરતાં હવે કોઈ પણ પ્રકારની એવી પ્રવૃત્તિ કરવી કે જેથી તેને કાંઈક આવક થાય અને તે આવકમાંથી તે પોતાનું દેવું આપી શકે. ભૂતકાળની ભૂલોનો વિચાર કરી તમારા દિલને પશ્ચાત્તાપના અગ્નિમાં વારંવાર જાળતાના. ભવિષ્યનો પણ વિચાર કરતા ના, પણ હાલના કર્તવ્યનો વિચાર કરો. ભૂતકાળની ભૂલો સુધરવાની નથી. થયું તે થયું થવાનું નથી; તો પછી નિષ્કારણ ચિંતા ધરવાથી લાભ શો ? તેથી તો તમે હાલનું તમારું કર્તવ્ય બજાવવામાં નિરુત્સાહ થશો. માટે ભૂતકાળને જતો કરો. મોટરકારમાં બેસનાર તેમાંથી પછવાડેની બાબુએથી નીકળતા ધુમાડાનો વિચાર ન કરતાં આગળ પ્રગતિ ક્યાં કરે છે, તેમ તમે પણ ભૂતકાળની ભૂલો, પાપો અને અશુભ પ્રવૃત્તિરૂપ ધુમાડાના વિચારથી ખિન્ન થવાને બદલે તમારી શુભ પ્રવૃત્તિરૂપ મોટરકારને પુરવેગથી આગળ ચલાવ્યાંજ કરો. તમારું સર્વ બળ, તમારે જે કર્તવ્ય કરવાનું આવી પડ્યું હોય તેમાં વાપરો, તો પછી ઇષ્ટ ભવિષ્ય આવી ખડું થશે. મનુષ્યો માટે લાગે ભૂતકાળનું સ્મરણ કરી આગામી આપત્તિઓ માટે ચિંતા

કરી દુઃખી થાય છે, અને તેથી હાલની પ્રવૃત્તિઓ પણ યોગ્ય રીતે કરી શકતા નથી અને આ રીતે જે આપત્તિ ન આવી શકત તેને પોતાના તરફ આકર્ષે છે. માટે વર્તમાનનો જ વિચાર કરો. Think not of to-morrow. “આવતી કાલનો વિચાર ન કરો” એ બાઈબલનું વાક્ય સ્મરણ કરી તમારા સઘળા બળ, ઉત્સાહ અને સામર્થ્યથી તમારું હાલનું કર્તવ્ય તમારા વહ લામાં બહાલા ઇષ્ટ જનને સારૂ-તમારા ગુરૂદેવને સારૂ-તમારા ગુરૂદેવ થોડા સમય પછી જોવા આવવાના હોય અને તમે જેવું કરો તેવું કરો અને પાત્રી તે કાર્ય અને તેનું ફળ ગુરૂદેવને અર્પણ કરો.

ચિંતા કરવાના પ્રસંગે જ ખરી રીતે તેણે હિંમત રાખવી જોઈએ. તે વખતે જ પ્રતિકૂળ પ્રસંગોની સામે થવાનું હોય છે, માટે તે વખતે તો ખરા મનોબળની ઘણી જરૂર છે. તે વખતે તેને અમુક નિશ્ચયો કરવાના હોય છે, અમુક યોજનાઓ કરવાની હોય છે, અમુક યોજનાઓ ગોઠવવાની હોય છે, અને અમુક ભયપ્રદ પ્રસંગોમાંથી મુક્ત થવાનું હોય છે. જો આવા સમયે મનુષ્ય પોતાનું બળ ચિંતામાં કે ઉદ્વેગમાં ગુમાવી દે તો પછી તે અસાધારણ પ્રસંગને શી રીતે પહોંચી વળે અને જીવન યુદ્ધમાં તે કેવી રીતે વિજયી થઈ શકે?

ચિંતા નહિ કરવા માટે બે કારણો છે. બેમાંના

એકનો તો આશ્રય લીધા સિવાય છુટકો જ નથી. જે આગામી પરિણામથી તે ભય પામે છે તેને તે અટકાવી શકે અથવા તો ન પણ અટકાવી શકે. જે તે પરિણામ તે અટકાવી શકતો ન હોય તો વીરતાથી તે સહન કરવાને આગામી વિપત્તિનું બળ ઓછું કરવાને, તેમાંથી જે કાંઈ બની શકે તે બચાવવાને અને ભવિષ્યને માટે નવી યોજના ઘડી તેને અમલમાં મુકવાને, ઘણાજ મનોબળની જરૂર છે. માટે ચિંતા કરીને બળને વિખેરી નાંખવું નહિ. જે પરિણામથી તે ભય પામે છે, તે જે દૂર કરવાનું તેના હાથમાં હોય તો તેને ચિંતા કરવાનું કારણ નથી, કારણ કે ચિંતા કરવાથી તો તે પરિણામ દૂર કરવાને નેહીતી શક્તિ તે ગુમાવી બેસે છે.

જો મનુષ્ય પોતાના જ્ઞાન અને શક્તિના પ્રમાણમાં પોતાનાથી બનતું કરતો હોય તો તેને ચિંતા કે ઉદ્વેગ ધરવાનું કે પશ્ચાત્તાપ કરવાનું કારણ નથી. ચિંતા કે પશ્ચાત્તાપથી તેને જરા પણ મદદ મળશે નહિ. કોઈ પણ મનુષ્ય પોતાની શક્તિ ઉપરાતનું કામ કરી શકે નહિ. ભૂતકાળમાં આપણને દુઃખ પડ્યાં ન હોત, અનેક કસોટીઓમાંથી પસાર થવું પડ્યું ન હોત તો હાલની આપણી સુખદ સ્થિતિ અને વિજય અશક્ય હોત. માટે દુઃખો એ ઈશ્વરના છુપા આશીર્વાદો છે; માટે આપણે આપણાં દુઃખો અને કસોટીઓ વીરતાથી સહન કરવાં અને દુઃખ રૂપ

ચુર જે બોધ આપે તે ગ્રહણ કરવો બોધ્યો.

આ સાથે ચિંતાને દૂર દરવાને બે ઘણાં મોટાં કારણો છે. પ્રથમ કારણ કર્મનો મહાનિયમ છે. તે નિયમ પ્રમાણે દરેકને પોતાની યોગ્યતાના પ્રમાણમાં ફળ મળે છે.

જે સ્થિતિને વાસ્તે આપણે નાલાયક હોઈએ તે સ્થિતિમાં આપણે કદાપિ મૂકાઈએજ નહિ. માટે આપણી હાલની સ્થિતિ આપણા કર્મ પ્રમાણે મળેલી છે, માટે ચિંતા કરવાનું કારણ નથી. પણ આપણું લવિધ્ય એ આપણા હાલના વિચારો, વાસનાઓ અને કાર્યોપર આધાર રાખે છે. માટે કર્મના નિયમમાં અવિચળ શ્રદ્ધા રાખી, જે જે બનાવ બને છે તે આપણે તેને વાસ્તે લાયક છીએ તે માટે બને છે, અને તે આપણી ઉન્નતિને વાસ્તે જરૂરનો છે, એમ સમજી આપણે સદા સર્વદા પ્રસન્ન ભાવ રાખવો.

વળી બીજું કારણ આ પ્રમાણે છે આપણે પોતે આ શરીરો નહિ પણ આત્મા છીએ. અને શરીરો તો આપણા નોકરો છે. “આત્મા આનંદી છે, હું આત્મા છું, માટે હું પણ આનંદી છું”-આવી ભાવનાના સેવનથી અને એનું ચિંતન લાંબો વખત કરવાથી આત્મા જાગૃત થશે અને આત્મારૂપી સૂર્ય પોતાનાં આનંદકિરણો પ્રત્યેક રીતે પ્રસરાવશે જે ચિંતાના વાદળને ભેદીને આપણને આનંદી બનાવશે, અને દુઃખ વખત પણ આપણે પ્રસન્ન વદન રાખી શકીશું.

## પ્રકરણ ૬ ઠું.

# સાદાઈની મહત્તા

આપણું જીવન ઘણું ગુંચવાડાભર્યું થઈ ગયું છે, કારણ કે અગત્યની અને અગત્યવિનાની વસ્તુઓ વચ્ચેનો ભેદ આપણે કરતા નથી, અને જરૂરીઆતવિનાની બાબતોને પણ આપણે અજ્ઞાનથી જરૂરની બાબતો જેટલું મહત્ત્વ આપીએ છીએ. માટે જે અગત્યનાં નથી એવાં તત્ત્વોને આપણા જીવનવ્યવહારમાંથી દૂર કરવામાં ખરી સાદાઈ રહેલી છે. વધારે બલિષ્ઠ તત્ત્વો નહિ પણ વધારે શ્રેષ્ઠ તત્ત્વો છેવટે ટકવાં જોઈએ. અને જ્યાં વધારે શ્રેષ્ઠ તત્ત્વો માલુમ પડે છે ત્યાં ખરી સરલતા કે સાદાઈ છે. નીતિની બાબતમાં દુર્ગુણ અને નિર્બળતાના નકામા છોડવાઓને નીદી કાઢવાથી સદ્ગુણના અને સખળતાના પુષ્પોને ઉગવાને જગ્યા મળે છે. સાદાઈથી નકામી બાબતો નાશ પામે છે અને ખરી મહત્ત્વની બાબતોને ટેકો મળે છે. સાદાઈને લીધે ઝાંખા બળતા અનેક દીવાઓ ભેગા મળીને પૂર્ણ તેજ આપે છે.

સઘળાં મહાન સત્યો બહુ સાદાં હોય છે. દરેક

ધર્મનો સાર ઘણાં થોઠાં અને સાદાં વાક્યોમાં આપી શકાય તેમ છે. આ સાદાં વાક્યોને આપણા વિચારોમાં અને કાર્યોમાં ખરેખરી રીતે ઉતારવાને પ્રયત્ન કરવામાં આપણું જીવન પસાર થવું જોઈએ. હાખલા તરીકે હિંદુધર્મ શીખવે છે કે, ईश्वरः सर्व भूतानां हृद्देशे अर्जुन तिष्ठति ‘ હે અર્જુન ! ઈશ્વર સર્વ પ્રાણીઓના હૃદયમાં રહેલો છે. ’ બુદ્ધ ધર્મ જણાવે છે કે — “ વેર કદાપિ વેરથી શાંત થતું પણ પ્રેમથી શાંત થાય છે, આ સનાતન ધર્મ છે. ” જૈનધર્મ કહે છે “ અહિંસા, સંયમ, અને તપરૂપ ધર્મ એ ઉત્કૃષ્ટ મંગલકારી છે. ” ખ્રીસ્તી ધર્મ નિવેદન કરે છે કે “ I and my Father are one ” “ હું અને મારો પિતા એક છીએ. ” ઇસ્લામધર્મ પ્રતિપાદન કરે છે “ જે પ્રભુની ઇચ્છાને ત.એ થાય છે તે જ ખરો ઇસ્લામી છે. ” પારસી ધર્મમાં લખેલું છે કે “ મનની પવિત્રતા, વચનની પવિત્રતા અને શરીરની પવિત્રતા જેનામાં છે તે જરથોસ્તને પ્રિય છે. ” આવાં સાદાં પણ અતિગંભીર બોધ આપનારાં વાક્યોમાં આખા ધર્મનો સમાવેશ થઈ શકે. પણ લોકો આ મૂળ સિદ્ધાંતોને બુલી જઈ મહત્ત્વ વિનાની નાની બાબતોમાં ભરાઈ જાય છે, અને તે નાની બાબતોના સંબંધમાં વાદવિવાદ કરવામાં તેમની જીંદગી પસાર થઈ જાય છે શબ્દોના ચુંથણાં ચુંથવામાં વખત ગુમાવવો ખરા અ-

જ્યાસીને પાલવે નહિ. તે તો ખરાં તત્ત્વોને વળગે છે, અને તે તત્ત્વો પ્રમાણે પોતાનું જીવન ગાળવા કમર કસે છે. તે દરરોજ પોતાના વિચારો, વચનો અને કાર્યોમાં પોતાની શ્રદ્ધાને ઉતારે છે અને તે શ્રદ્ધાનુરૂપ સાદું જીવન ગાળે છે.

જે ધર્મગુરુ પોતાનું ભાષણ છટાદારરીતે કરી શકે છે, ભાષણમાં અનેક ગ્રંથોના ઉતારાઓ જણાવે છે, વિવિધ પ્રકારના અલંકારોનો ઉપયોગ કરે છે અને સામાન્ય બાબતોને પણ મોટું વિશાળ રૂપ આપી શ્રોતાવર્ગ સંમુખ રજુ કરે છે, તેને લોકો તરફથી સારું માન મળે છે. પણ તેના આ ભાષણથી કોઈ પણ જીવનને ભાગ્યેજ સાહાય્ય મળે છે, તેથી ભાગ્યેજ કોઈ પણ બળ કે પ્રેરણા મેળવી શકે છે. જે ધર્મગુરુના હૃદય અને મન ધર્મની સાદાર્થ અને મહેત્તાથી ખરેખરા રંગાયા હોય તો જરૂર તે પોતાના ધર્મનાં શિક્ષણોનો અને જીવનના પ્રશ્નોનો ઉકેલ કરવામાં અસરકારક ઉપયોગ કરી શકે. લોકોની પ્રશંસા ઉપરથી જ ભાષણ સારું કહેવાય નહિ. તે ભાષણ સાંભળનારાના જીવનપર તે ભાષણની જેટલા પ્રમાણમાં અસર થાય તેટલા પ્રમાણમાં તે ભાષણ સારું ગણી શકાય; અને જે બીલકુલ ન અસર થાય તો તે ભાષણ છટાદાર હોવા છતાં કાંઈ પણ મહત્ત્વનું નથી. લોકો પ્રાર્થના વખતે ઘુંટણીએ પડે અથવા આંખમાંથી ભકિતનાં આંસુ કાઢે, અને જીવન વ્યવહારમાં તે પ્રભુના બાલકોનો શિકાર કરે, તેવા ધર્મમાં ઘણી સરલતા લાવવાની

અતિશય આવશ્યકતા છે.

ન્યાં સુધી પોતાના અંતઃકરણ અને ભાવના પ્રમાણે મનુષ્ય પોતાનું જીવન ગાળી શકે નહિ, ત્યાં સુધી તેનું આરિત્ર ઉત્તમ પ્રકારનું થઈ શકે નહિ. સાદાઈ એ આંતરનો શ્વેત પ્રકાશ છે. લોકોના અભિપ્રાય પ્રમાણે જીવવાનો પ્રયત્ન કરવાથી સાદાઈ જતી રહે છે. લોકોના અભિપ્રાયરૂપી રૂઢીના બંધનોથી ઘણા પ્રબળ આત્માઓ પણ બંધાઈ જાય છે, અને પોતાનું ગૌરવ ભુલી કેટલીકવાર તો અંતઃકરણના અવાજને પણ દગો દે છે. માટે જો તમારે ખરી મહત્તા પ્રાપ્ત કરવી હોય તો તમારું અંતઃકરણ જેના તમે માલીક છો, તે અંતઃકરણની ભાવના પ્રમાણે તમારા જીવનક્રમમાં ફેરફાર કરો. ઢાંગ કરવો એ પોતાની નિર્બળતા કબુલ કરવારૂપ છે.

ખરે સાદો મનુષ્ય જીવનની મહત્ત્વવિનાની બાબતોને તુચ્છ ગણી કાઢે છે. અગત્ય વિનાની બાબતો મેળવવાની તીવ્ર લાગણીથીજ જગત્માં અત્યારે દેખાઈ આવતો અસંતોષ ઉદ્ભવ્યો છે. બીજાઓ કરતાં વધારે સારા દેખાવાની પ્રબળ ઇચ્છાથી સાદાઈ અને ખરું સુખ નાશ પામ્યાં છે.

કુદરત પોતાના અનેક રૂપોદ્વારા મનુષ્યને સાદાઈની મહત્તા શીખવવાને પ્રયત્ન કરી રહી છે. અમુક સાદા આરોગ્યના નિયમ પ્રમાણે ચાલવાથી મનુષ્ય તંદુરસ્ત બની શકે. સાદો ખોરાક, સાદી કસરત, અને શરીરની સાદી



સંભાળથી શરીરમાં અભયબ પ્રકારનો ફેરફાર થવા સંભવ છે. પણ મનુષ્ય સાદી વસ્તુઓથી ઠંટાળી બાય છે, અને ખાવાપીવામાં અનેક પ્રકારની મજા તેને ભેઈએ છે. કુદરતી નિયમોને પૂછીને નહિ પણ જીભના સ્વાદને પૂછીને ખાનપાન કરે છે. કુદરતના નિયમો અચળ હોવાથી તેનું ભંગના પરિણામરૂપે તેને વ્યાધિ થાય છે. તેને બંધ કોષનું દરદ લાગુ પડે છે. તે ખાવા બેસે છે, પણ અને સ્વાદિષ્ટ ખાવાની વસ્તુઓમાંથી બહુ જ સાદી વસ્તુએ જેને તે પ્રથમ ધિછારતો હતો, તેનાથી હવે સંતોષ માનવાની તેને જરૂર પડે છે.

મનુષ્ય બધી વસ્તુઓનો ઢાંગ કરી શકે પણ સાદા ઇનો ઢાંગ કરી શકે નહિ. જે મનુષ્યના વિચારો સાદા-સરલ-નિષ્કપટી છે, તેનાં જ કાર્યો સરલ હોઈ શકે. જે લોકો આખી પ્રજાનો ભાર પોતાને શિર રાખે છે, એવ રાજનીતિજ્ઞ પુરુષો ઘણા જ શાંત, સમ્ય અને સાદા હોય છે. તેઓને અંગત બડાઈ બતાવવાનો વિચાર કરવા જેટલે પણ અવકાશ હોતો નથી. એક થોડા જ્ઞાનવાળો વિદ્યાર્થી બધા જમાનાનું જ્ઞાન એકઠું થયું હોય તેવો ડાળ રાખે છે. પણ ખરા વિજ્ઞાનશાસ્ત્રીઓ અથવા જ્ઞાનીઓ બહુ જ સરલ હોય છે, કારણ કે તેઓ જાણે છે કે જગત્ત્મ જાણવા યોગ્ય ઘણું છે અને તેઓએ તો હજી તેનો ઘણે જ ભુજ ભાગ જાણ્યો છે.

પ્રારંભના લેખકો પોતાના વિચારો દર્શાવવાને ઘણા મોટા-પારસી લેખકોના શબ્દોમાં કહીએ તો જડખાં તોડી નાખે તેવા-શબ્દોને શોધીને વાપરે છે. પણ ખરા કુશળ લેખકો ઘણા જ સાદા અને સામાન્ય રીતે વપરાતા શબ્દો વડે મનુષ્યોની આંખમાંથી આંસુ પડાવી શકે, અંધારામાં અને શંકામાં ગોથાં ખાતાં હજારો મનુષ્યોને પ્રકાશ અને જીવન આપી શકે, અથવા તો આખી પ્રજાને તેની મૂર્ખતા માટે ઠપકો આપી ઠેકાણે લાવી શકે. તેઓની બુદ્ધિના પ્રભાવવડે તે શબ્દોમાં ચમત્કારિક બળ આવે છે, જેવડે તેઓ ઇષ્ટ કૃત્ર લાવી શકે છે.

જ્યારે આપણે જીવનને સરલ કરવા ઇચ્છીએ, અને નકામી ચિંતા, ઉદ્વેગ, નજીવા દુઃખો અને નાની નાની નિષ્ફળતાને ગણકારીએ નહિ ત્યારે જીવન ઘણું સાદું બને છે, પણ તે સાથે તેમાં વિચિત્ર ભવ્યતા પ્રકટી નીકળે છે. આપણે તે વખતે કહી શકીએ “ ચિંતા, ઉદ્વેગ, દુઃખો અને નિષ્ફળતા તુચ્છ છે. તે જીવનની ખરી વસ્તુઓ નથી. તે તો જીવનના માર્ગમાં હરકત કરનારી બલાઓ છે. મારી વ્યક્તિમાં-મારા આત્મામાં એવું કંઈક સિંહસ્વરૂપી છે, જેના આગળ આ ચિંતા ઉદ્વેગ વગેરે મૃગલાઓ કંઈ હીસાબમાં નથી. ” સાદાઇરૂપી માનસિક ભૂમિમાં ઢોંગ, કપટ, અસત્ય, દગો, સ્વાર્થ ઉગી શકે નહિ.

જે મનુષ્યનું જીવન સાદુ છે, જેનું ચારિત્ર ઉચ્ચ

છે, તેવા મનુષ્યના મુખ ઉપર સત્ય અને પ્રામાણિકતા એવી રીતે ઝળકી રહે છે કે તેને દગા કે કુડકપટનો ખ્યાલ પણ આવી શકે નહિ. તે અશુભ કામ કરવાની સૂચનાને સાંભળતો પણ નથી. તે કપટીની સાથે પણ કપટ રમવાને, સાંચ આપી સત્તા ટકાવવાને, સામાન્ય મનુષ્યને મળેલા વિજય માટે યોગ્ય મુખારકબાદી નહિ આપવાને ચોખ્ખી ના પાડે છે. ખરે સરલ અને સાદો મનુષ્ય સત્ય જાણતાં વાર તે પ્રમાણે જીવન ગાળવા લાગે છે, કર્તવ્ય સમજતાં વાર જ તે દરવા લાગે છે. ખરે સાદા મનુષ્યના જીવનમાં કાંઈ પણ મહત્ત્વની વસ્તુ કેવળ માન્યતારૂપે રહેતી નથી, પણ તે જીવનમાં ઉતરી જીવનના ભાગરૂપ બની જાય છે. ચારિત્રમાં સાદાઈનો ગુણ એ હોકાયત્રની સોય જેવો છે. જેવી રીતે તે સોય ઉત્તર દિશા ભણી જ વળેલી હોય છે, તેવી જ રીતે આ સાદો મનુષ્ય પોતાની ઉચ્ચ ભાવના તરફ જ પોતાનું લક્ષ રાખે છે.

આપણા જીવનની દરેક બાબતમાં આપણે આ સાદા ઇનો ગુણ ખીલવવો જોઈએ. આ સાદાઈ તરફ જવામાં પ્રથમ તો આપણે જીવનને સરલ બનાવતાં શીખવું જોઈએ. નૈતિક અથવા માનસિક વિકાસનો પ્રારંભ આત્મભોગ અથવા સ્વાર્થત્યાગથી થાય છે. ઉચ્ચ જીવનનો અનુભવ કરવામાં વિઘ્ન કરનારી ટેવોને જેમ બને તેમ જલ્દીથી દૂર કરવાની જરૂર છે. તમારા ખોરાકમાં સુધારો કરો. તેને ઘણા સાદો

બનાવો. તમારી વાણીને સત્ય અને ઉચ્ચ બનાવો. તેમાંથી દોંગ દૂર કરી તેને સાદી-તમારા હૃદયની ભાવનાને યોગ્ય રૂપમાં પ્રકટ કરનારી-બનાવો. તમારી નીતિને સુધારો. એટલે અનેક પ્રકારની અનીતિ તમને તજીને ચાલવા માંડશે. તમારી ખરી મહત્તાનું રહસ્ય સાદાઈ છે. તમારી જીંદગી બહુ મોલાવાળી ન હોય અને તમારી ઘણા લોકો-પર અસર ન પડતી હોય, છતાં ખરી સાદાઈથી તમે ખરેખરા મહાન થશો. જે તમારાં મન અને હૃદય સાદાં-નિષ્કપટી-સરલ હશે તો તમારી રીતભાતો, જરૂરીઆતો, શખ્દો, માન્યતાઓ-આ સર્વ સાદાં અને નિષ્કપટી બનશે.

સાદાઈને અજ્ઞાન અથવા નિર્ભજતારૂપે ગણવાની ભૂલ કરવી નહિ. સાદાઈ એ એક લાખ મણુ કાચી ધાતુમાંથી એક હબ્બરમણુ શુદ્ધ સુવર્ણ કાઢવાની રીત છે. જે વસ્તુઓ પીઝના જીવનને અતિમહત્ત્વની લાગતી હતી, તેની તુચ્છતા સાદા મનુષ્યે જાણી છે. તે તો ખરી વસ્તુઓને વળગે છે, તે તે: Plain living and high thinking-‘સાદું જીવન પણ ઉત્તમોત્તમ વિચાર’ના સિદ્ધાંતને માને છે. આવો મનુષ્ય સાદો હોવા છતાં મહાન છે, અને તે પોતાના જીવનની પવિત્રતાની છાંય પોતાના સંબંધમાં આવતા અનેક મનુષ્યો પર પાડી શકે છે. ધન્ય છે અ.વા સાદા પણ મહાન આત્માને !

## પ્રકરણ ૭ મું.



### નવું જીવન.



થોડાં વર્ષ પર દરિયામાં તોફાન થયું, તે વખતે એક બહાણુ પોતાનો માર્ગ ચૂકી ગયું અને તેના શઠ તૂટી ગયા અને તે નિરાધાર સ્થિતિમાં આવી પડ્યું. તેથી તે પવનના પ્રચંડ ઝપાટાથી એક વિચિત્ર અખાત લાણી ઘસડાઈ ગયું. તે બહાણુમાંનું પીવાનું પાણી થઈ રહ્યું. તે બહાણુના ઉતાડેઓ તરસે મરવા લાગ્યા, પણ જે ખારા પાણીમાં તેમનું બહાણુ તરતું હતું તે પાણી તેઓ પી શક્યા નહિ, પણ અંતે તેઓ થાક્યા. જ્યારે ઘણીજ તરસ લાગી અને પાણી વિના લોકોના કંઠ સુકાઈ જવા લાગ્યા, ત્યારે તેઓએ તે પાણીમાંથી એક ડોલ ભરી અને દરીયાનું પાણી જાણી તેનો એકાદ ઘુંટડો પીધો. પણ તે પાણી તો તાજું, થંડું અને જીવનપ્રદ તેમને લાગ્યું, તેથી તેમના અચંખાનો અને ખુશીનો પાર રહ્યો નહિ. તેઓ નદીના મુખ આગળ આવી પહોંચ્યા હતા પણ તેઓને તેનું જ્ઞાન ન હતું. તેઓને ફક્ત હાથ લાંબાવવાનું કામ હતું.

આ દૃષ્ટાંત મનમાં રાખી આપણે નવું જીવન મેળવ-

વાનો માર્ગ વિચારીએ. ઘણા મનુષ્યો પોતાની જીંદગીની પૂર્વ દશાના પાપ, શોક, અને પરાભવથી કંટાળેલા હોય છે, તેમને લાગે છે કે જો ફરીથી એકવાર તક મળે, ફરીથી આ નવું જીવન જીવવાનો પ્રસંગ આવે, અત્યારના અનુભવ અને જ્ઞાન સાથે જીંદગીની પાછી શરૂઆત થાય તો જરૂર ઘણું સારું જીવન ગાળી શકે. પોતાની જીવનનીના સોનેરી દિવસો તે સંભારે છે અને તે સમય પોતે જેને શુભાવ્યો તે માટે તે નિસાસો નાખે છે. પછી તે આગામી નવી જીંદગીનો વિચાર કરે છે. આ પ્રમાણે જીવનના બે છેડા વચ્ચે તે ઉભો રહે છે, અને પોતાને મળેલા અનુભવ પ્રમાણે ઉચ્ચ જીવન ગાળવાના નિશ્ચય સાથે તે પ્રસંગની રાહ જોયાં કરે છે. ઉપર જણાવેલા વંદાણના ઉતાડ્યોની માફક તે પણ અજ્ઞાનથી અને અધપણાથી પોતાની પાસે નવું જીવન પડ્યું છે, એ જોઈ શકતો નથી. દરરોજ નવા જીવનનો પ્રારંભ થાય છે. દરરોજ સૂર્યોદય થતાં પોતાને વારતે અને જગતને વારતે નવો જન્મ થાય છે. દરરોજના પ્રાતઃકાળમાં નવું જીવન હયાતીમાં આવે છે, અને પોતે મેળવેલા અનુભવોનો લાભ લેવાને તેને અનેક તકો મળી આવે છે. નવા જ્ઞાનની સાથે નવી શક્તિ આવે છે, અને નવી જોખમદારી પણ ઉભી થાય છે. ઉચ્ચ જીવન ગાળવા માટેનો આ નવો પ્રસંગ છે. પણ પશ્ચાતાપ તે કેવળ પશ્ચા-

ત્તાપ રૂપજ રહે તો તેથી લાભ નથી. પશ્ચાત્તાપ થતાં મનનો દૃઢ નિશ્ચય થવો જોઈએ કે એવી ભૂલ હું કદાપિ ફરીથી કરીશ નહિ અને તેમાંથી રાજેલા અનુભવ પ્રમાણે મારું ભવિષ્ય જીવન ગાળીશ. સર્વ શક્તિવાળો મનુષ્ય પણ જૂતકાળને બદલી શકે નહિ, પણ દરેક મનુષ્યના હાથમાં પોતાનું ભવિષ્ય તો રહેલું છે.

જો કોઈ મનુષ્યમાં ફરીથી નવું જીવન ગાળવાની પ્રબળ ઇચ્છા હોયતો તેને પોતાની અનેક પ્રકારની નિષ્ફળતામાંથી ઘણું શીખવાનું મળી આવશે. જો તેને એમ લાગતું હોય કે પોતાના અમૂલ્ય સમયને તેણે નિર્રથક ગાળ્યો છે, તો નિર્રથક દિલગીર થવામાં કે પશ્ચાત્તાપ કરવામાં હવે તેણે ખીજે સમય ગુમાવવો નહિ, પણ પોતાની મૂર્ખતાને ભુલી જવી, પણ તેમાંથી મળેલો અનુભવ પોતાનું જીવન દોરવાને સર્વદા સ્મરણમાં રાખવો. જૂતકાળમાં તેણે સમયનો નિર્રથક વ્યય કરેલો હોવાથી હાલમાં તેણે દરેકે દરેક પળનો સદુપયોગ કરતાં શીખવું જોઈએ. તેણે દરેક પળે પોતાની જાતને આ પ્રશ્ન પૂછવો જોઈએ. “હું શું કરું છું ? શું હું ઉપયોગી કામ કરું છું ?” આ પ્રમાણે વારંવાર મન આગળ આ ભાવના ખડી કરવાથી ખાકીના સમયનો તે ઘણો સારો ઉપયોગ કરી શકશે. જો કોઈ મનુષ્યે ખીજને ઘણુંજ મોટું નુકસાન કર્યું હોય,

અને તે કાર્યના સ્મરણથી તેની જીંદગી તદ્દન કલેશમય લાગતી હોય અને સામો મનુષ્ય મરી ગયેલો હોવાથી તેનો બદલો વાળી આપવા પ્રથમનો મનુષ્ય અમમર્થ હોય તો તે પોતાના દુષ્કૃત્યના બદલા રૂપે જે કાંઈ કરવા માગતો હોય તે સઘળો બદલો તેણે મનુષ્ય જાતિને આપવો જોઈએ. જે જે મનુષ્યો પોતાના સંબંધમાં આવે, તેમના તરફ દિલસોજી અને દયાના શબ્દો દર્શાવીને અને પ્રેમ અને માધુર્યતાનાં કામો કરીને પોતાના દુષ્કૃત્ય માટેનો શોક અને પશ્ચાત્તાપ પ્રકટ કરવાં જોઈએ. અમુક વ્યક્તિ સાથે કરેલા કલહને માટે તેને જો ખરી લાગણી થતી હોય તો ભવિષ્યમાં સર્વ સાથે મૈત્રીભાવથી તેણે વર્તવું જોઈએ. એકવાર ભુલ કર્યા પછી ફરીથી તે કરવાનો પ્રસંગ ન આવે તેમાંજ પ્રથમની ભુલ વાસ્તેની ખરી દીલગીરી પ્રકટ થાય છે.

ઘણા મનુષ્યો ભૂતકાળના સારા દિવસોનું સ્મરણ કરી તેમાં બહાઈ લેતા જણાય છે. કેટલાક ભિખારીઓ પણ એમ કહેતા સંભળાય છે કે: અમે સારા દિવસો જોયા છે. ભૂતકાળમાં હું ગામ હતો કે તેમ હતો. એમ કહેવાથી મનુષ્યના આરિત્રનો ખ્યાલ આવતો નથી. હાલમાં તે કેવી રીતે વર્તે છે અને આગળ વધવાને કેવા પ્રયત્ન કરે છે, તે પરથી તે મનુષ્યની કીમત થાય છે. અમારા બાપદાદાઓ



મહુ ધનાઢય હતા, એમ કહેવાથી ધન મળી જતું નથી. તેમ અમારા વડીલોએ યુદ્ધમાં મોટાં પરાક્રમો કરેલાં છે, એમ બોલવા માત્રથી શૌર્ય આવતું નથી. જો આપણામાં શૌર્ય ન હોય તો ઉલટા આપણે આપણા વડીલોને લજ્જાનીએ છીએ.

આપણે આરોગ્યના નિયમો જાણીએ છીએ, તે છતાં આપણે તેમનો અનાદર કરીએ છીએ, અથવા તો તેમના સામે થઈએ છીએ. આપણા પોતાના વાસ્તે કયો ખોરાક પથ્ય છે તે આપણે જાણીએ છીએ, છતાં આપણે આપણી જીભને તે કામ સોંપી દઈએ છીએ, અને કોઈક રીતે કુદરતને આપણે છેતરીશું એમ માનીએ છીએ. આપણે જાણીએ છીએ કે વિજય એ અમુક ચોક્કસ સાદા નિયમોનું પરિણામ છે, અમુક ધંધાને વાસ્તે જોઈતી માનસિક શક્તિઓની ખીલવટ, અડગ ઉત્સાહ, એકાગ્રતા અને સત્ય નિષ્ઠા—આ જ્યાં હોય ત્યાં વિજય અવશ્ય મળે છે, એમ યથાર્થ જાણવા છતાં આપણે આપણા જ્ઞાન પ્રમાણે વર્તન કરતા નથી, આપણે જાતે આપણા ઉપર પડેલો નાખીએ છીએ અને પછી વિધાતાનો વાંક કાઢીએ છીએ.

મા બાપો કેટલીક વાર છોકરાંઓને અમુક બાબતો નહિ કરવાનો બોધ આપે છે. પણ જાતે તે કરે છે, અને ખોટી આશા રાખે છે કે છોકરાઓ આંખ કરતાં કાનપર

વધારે વિશ્વાસ રાખશે. ઉપદેશ કરતાં દૃષ્ટાંતનું વધારે મહત્ત્વ છે એ બાબત તેઓ ભૂલી જાય છે. કેટલાંક વર્ષ સુધી બાળકને પ્રમાણિક અને સત્યવાદી થવાને શીખવવામાં આવ્યું હોય, પણ જો તેનો બાપ ટીકીટનું ભાડું ખચાવવાને તે બાળકની ઉમર હોય તેના કરતાં ઓછી કહે તો, એક ક્ષણમાં તે શિક્ષણ ઉપર પાણી ફરી વળે છે. ઘણા લોકો આ રીતે ઉમરના સંબંધમાં અસત્ય બોલતાં હોય, તે છતાં પણ બાળકને આ પ્રમાણે અસત્યનો પદાર્થ પાઠ આપવો એ ઘણુંજ ગેરવ્યાજબી છે, અને તેની નાની વયે તેના પર જે સંસ્કાર પડે તેની છાપ બહુજ ઉંડી હોય છે.

મનુષ્યને અનુભવ અને જ્ઞાન મળ્યાં હોય અને તે નવું જીવન ગાળવા માગતો હોય તો ભલે તે તેમ કરે. જો તે અંતઃકરણથી આ કામ કરવા માગતો હોય તો જરૂર તે પોતાના જીવનને સુધારી શકશે. તે ફરરોજ ઉત્તમ અને વધારે ઉત્તમ જીવન ગાળી શકશે. તેણે પોતાની ભૂલો, પાપ, દિલગીરી, દુઃખ અને મૂર્ખતા ભૂતકાળને સોંપી નવા જીવનનો પ્રારંભ કરવો જોઈએ. તેણે પોતાની પાછલી જીંદગીના ચોપડા બંધ કરવા, તેનો હિસાબ ચૂકતે કરી નાંખવો, અને પોતાની ભૂતકાળની ભૂલો અને નિર્બળતામાંથી મળેલા જ્ઞાનથી નવો જીવનવ્યાપાર શરૂ કરવો. તેણે ખીનઓની ટીકા કરવાને બદલે પોતાની ભૂલોની ટીકા કરવી અને નવા

જીવનનો પ્રસન્ન વદનથી આરંભ કરવો.

અત્યારે વાતો કરનારા ઘણા મનુષ્યો છે, પણ ખરું જીવન જીવનારા ઘણા થોડા માત્રમ પડે છે. મનુષ્યે દરરોજ સવારમાં ઉઠી પૂર્ણ ઉત્સાહથી અને નવજીવનના વેગથી પોતાનાં કર્તવ્યો બજાવવાં જોઈએ. દરેક દિવસ, દરેક કલાક અને દરેક પળ કીંમતી છે, એ વિચાર નિરંતર લક્ષમાં રાખવો જોઈએ. જેવી રીતે એક ંહાણુનો કપ્તાન અમુક દિશા લણી ંહાણુનું મુખ રાખી તે દિશામાં દરરોજ ંહાણુને હંકાર્યા કરે છે, તો અમુક મુહૂર્તે તે પોતાના નિયત સ્થળે આવી પહોંચે છે. તેજ રીતે મનુષ્ય અમુક ભાવનાને પોતાની દૃષ્ટિ સમીપ રાખી તે દિશામાં દરરોજ પ્રયાણ કર્યા કરે તો તે પણ જરૂર પોતાના સાધ્ય બિંદુની સમીપ જઈ પહોંચશે. જીવનનો આવો ખ્યાલ રાખવાથી ભૂતકાળને વારતે નકામો શોક થતો નથી તેમ ભવિષ્યને માટે નિષ્કારણ ઉદ્વેગ થતો નથી. આ સ્થળે કવિ લોંગ-ફેલોની કડી યાદ આવે છે કે:—

Think not of the future however bright,  
Let the dead past bury its dead;  
Act, act, in the living present,  
Heart within and God overhead.

ભવિષ્ય ગમે તેવું ચળકતું હોય પણ તેનો વિચાર

કરતા નહિ. ભૂતકાળને ભૂતમાં સૂવાદો. માથે પ્રભુ રાખી અંતઃકરણ પ્રમાણે વર્તમાન કાળમાં કામ કરવા લાગી જાયો.

જે આપણે યોગ્ય જીવન ગાળીએ તો જીંદગીનો પરમ હેતુ સિદ્ધ થાય છે. મનુષ્ય એ જીંદગીનો માલીક નથી કે તેનું જેમ ધારે તેમ કરી શકે. નવા વર્ષના પ્રારંભમાં અનેક પ્રકારના સન્નિશ્ચયો બાંધે છે, પણ ખરા જીવનમાં તો જે મનુષ્યને જ્ઞાન હોય તો દરરોજનો પ્રારંભ સન્નિશ્ચયથી થઈ શકે. આ સંબંધમાં મી. રાદ્ફોર્ડે ક્રાઈન લખે છે કે:—

દરરોજ નવો પ્રારંભ થાય છે, દર સવારે દુનિયા નવી જન્મે છે. હે દુઃખ અને પાપથી કંટાળેલા મનુષ્યો ! જીઓ જીઓ તમારે વાસ્તે તેમજ મારે માટે—દરેકને માટે આશાનું નવું કિરણ સ્ફુરે છે.

ભૂતકાળ ભૂતમાં લીન થઈ ગયો, થવાનાં કામ થઈ ગયાં, આંસુ રેડાઈ ગયાં. ગઈકાલની ભૂલો ગત કાલે ઢાંકી દીધી. ગઈકાલના અસહ્ય ધા શાંતિજનક રાત્રિના પ્રભાવથી રૂઝાયા.

હવે ભૂતકાળને જવા દો, તે આપણા હાથમાં નથી; થયું તે ન થયું થવાનું નથી. હે પ્રભો ! ભૂતકાળને તારે શરણે ગ્રહી અમારી ભૂતકાળની ભૂલો માટે તારી અનંત દયાથી ક્ષમા આપજે. ભવિષ્ય આપણા હાથમાં છે. આજનો

દિવસ— કેવળ આજનો દિવસ આપનો પોતાનો છે.

આજે આકાશ નવીન પ્રકાશથી ચળકે છે. આજે પૃથ્વી નવા જીવન સાથે જન્મ લેતી જણાય છે, આજે કંટાળેલા અવયવો રાત્રિ વીત્યા પછી સૂર્યનો પ્રકાશ મેળવવાને, પ્રાતઃકાળની ઝાકળમાં સ્નાન કરવાને અને શાંતિ અનુભવવાને ધીમેથી ઉઠતા નજરે પડે છે.

હરરોજ નવો પ્રારંભ થાય છે. હે આત્મનૃ ! મધુર ગીત સાંભળ અને ભૂતકાળનાં પાપો અને શોકના પ્રસંગો, ગુચ્ચવણુ ભરેલા પ્રશ્નો, આગામી આપત્તિ—એ સર્વ છતાં ધૈર્ય ધારણ કરી નવા દિવસ સાથે નવું જીવન ગાળવાનો પ્રારંભ કર. ”

આપણે ભાવનાઓ તો ઉચ્ચ રાખવી જોઈએ, પણ તે એટલી બધી ઉચ્ચ ન હોવી જોઈએ કે એક અઠવાડિયામાં તો તે તરફ જવાનો આપણે નિશ્ચય લીધો થઈ જાય. પણ આપણા પોતાના વાસ્તે, આપણી આસપાસના વાસ્તે અને આગી દુનિયા માટે કટ્યાણુકર અને સુખકર હોય એવું નવજીવન ગાળવાની હરરોજ સવારે પ્રતિજ્ઞા કરવી જોઈએ, અને તે પ્રમાણે આપણું જીવન ગાળવા બનતો પુરૂષાર્થ કરવો જોઈએ.



## દુખનો ભાર બીજને શીર.

જે મનુષ્ય પોતાનાં દુઃખો બીજાઓને બહેંચી આપવામાં બહુ ઉદાર હોય છે, તેના જેવો સ્વાર્થી મનુષ્ય જગતમાં કોઈ પણ નથી. તે પોતાનું કોઈ પણ દુઃખ પોતાને માટે રાખી મૂકતો નથી, પણ પોતાના સંબંધમાં આવતા દરેક મનુષ્યને તેનો ભાગીદાર બનાવવાને ઘણો તત્પર હોય છે. તેની ચિંતા, તેનાં દુઃખો અને તેની કસોટીઓમાં બીજા મનુષ્યો ભાગ લીધા વગર રહે એ તેને રૂચતું નથી, તેથી જે કોઈ તેને મળે તેની આગળ પોતાનાં શ્રદ્ધણું તે રોયાં કરે છે.

પોતાની જીવંતની જોખમદારી પોતાને શિરજ હોવી જોઈએ. આપણા ઉચ્ચમાં ઉચ્ચ આનંદનો તેમજ ઉંડામાં ઉંડા દુઃખનો આપણને એકલાનેજ અનુભવ થાય છે. આપણી અંદર રહેલી નિર્બળતા સાથે આપણે એકલાનેજ લડવું પડે છે. આપણે મરીએ છીએ ત્યારે પણ એકલાજ જઈએ છીએ. જે જીવનના મોટા પ્રશ્નો આપણી ચિંતાઓ, આપણી જોખમદારીઓ, આપણી નિષ્ફળતાઓ અને આપણા ભયો

આ બધા પ્રસંગો આપણે એકલાએજ અનુભવવાના હોય છે તો પછી આપણા દુઃખનો ભાર ખીજાને શિર ઢાળવાનો પ્રયત્ન કરવો એ શું વીરત્વનું કામ કહી શકાય ?

આપણે ખરી રીતે તો ખીજાનું જીવન આનંદી બનાવવું જોઈએ. આપણાં દુઃખો વીરતાથી સહન કરીને ખીજાને તેમની કસોટીઓમાંથી પસાર થવામાં આપણે ધૈર્યના નમુનારૂપ બનવું જોઈએ; આપણે આપણી નિષ્કળતાનો વિચાર નહિ કરતાં તેમાંથી મળતા અનુભવ જ્ઞાનનો વિચાર કરવો. જગતમાં મળી આવતા અનેક પ્રકારના આનંદથી આપણે આપણા દુઃખદ પ્રસંગોને તુરંત ગણતાં શીખવું જોઈએ. આપણી ચિંતાઓ અને ભયનાં સ્થાનનાં ભૂતકાળમાં મૂકી દરરોજ નવીન પ્રભાતને એક વીર તરીકે ભેટવું જોઈએ. પણ આપણા દુઃખો અને શોકને આપણી સમાજમાં પરચુરણ વહેપારીની મફક ંહેંચી આપવાને આપણને ખીજકુલ હક નથી.

જ્યારે મનુષ્ય પોતાનું જીવનચરિત્ર પોતે લખે છે, ત્યારે તે પોતાની અને ખીજાઓની વાતચિતના વર્ણનથી અટકતો નથી, પણ તે વારંવાર પોતાના હૃદયના ઉભરા કાઢે છે. તે સૂક્ષ્મદર્શક યંત્રવડે પોતાના જીવનના દરેક બનાવને તપાસતો લાગે છે, અને તેથી તેના જીવનના નાના નાના પ્રસંગો પણ ઘણું વિશાળરૂપ ધારણ કરતા

લાગે છે. કોઈક પોતાના જીવનચરિત્રમાં લખે છે કે “આખી રાત હું ઉઘ્યો નહિ, મેં ઘડીઆળના ટકોરા દરેક કલાકે વાગતા સાંભળ્યા.” આ અને આના જેવા અનેક બનાવોનું ખારીક વર્ણન હોય છે. આ બધાનું કારણ એ છે કે મનુષ્યને પોતાનું દુઃખ ખીજાઓના કરતાં ઘણું મોટું લાગે છે.

આવા કોઈ મનુષ્યને જો તમે પૂછો કે “તમને કેમ છે ?” તો તે ચાર વર્ષનો હતો અને તેને પેટમાં આંકડી આવી હતી ત્યાંથી શરૂ કરીને અત્યાર સુધીની તેના શરીરની સ્થિતિ તે વર્ણવી જશે. તમે તેને રસ્તામાં ભેગા થયા હો, અને તેની માનસિક સ્થિતિ વિષે પૂછ્યું હોય તો તેણે કયાં કયાં પુસ્તકો વાંચ્યાં, કયાં કયાં ભાષણો સાંભળ્યાં, અને કેવી રીતે તેનું મન ઘડાયું, એનો ઇતિહાસ આપવા મંડી જશે. તે પોતાનાં વીતક ખીજાને જણાવવા તત્પરજ હોય છે.

કેટલાક પુરૂષોને અને મુખ્યત્વે કરીને સ્ત્રીઓને એવી આદત પડી ગઈ હોય છે કે તેઓ પોતાના નોકરો, ખાળકો અને કુટુંબના મનુષ્યો સાથે થયેલી સહેજ તકરાર કે અણબનાવને મોટું રૂપ આપી તેમને મળવા આવન.ર દરેક આગળ તે વાત હેડયાં કરે છે. ન્યાં સુધી પોતાનાં દુઃખો ખીજા આગળ ન રહે, ત્યાં સુધી તેમને એન પડતું



નથી. તેઓ જાતે તો દુઃખી હોય છે અને પોતાની શોક-જનક વાતો સંભળાવીને ખીજને શોકાતુર બનાવવાનો ધંધો લેઈ બેઠા હોય છે.

એક વેપારીને બંધકોષનું દરદ થયું હતું. તે પોતાની દુકાને બેસી સવારથી તે સાંજ સુધી જે ઘરાક તેની દુકાને આવે તેને તે દરદની વાત સંભળાવ્યા વિના જવા દે નહિ. પોતે માંદો માટે આખી દુનિયાને તેના મંદવાડના વિચારથી દુઃખી કરવાનો તેને શો હક્ક છે? આપણા મનની સ્થિતિ પણ ચોચ ન હોય તો તે વખતે મૌન ધારણ કરવું એજ આપણે વાસ્તે શ્રેયસ્કર માર્ગ છે.

કેટલાક મનુષ્યો વારંવાર પોતાના શરીર તરફ નજર કરશે, અને પોતે આખી દુનિયામાં સાથી વિશેષ દુઃખી હોય એમ માનવા લાગશે. તેઓને પોતાના દુઃખને મોટું રૂપ આપવામાં મજા પડતી લાગે છે. તેઓ ઘણીવાર એમ કહેતા સંભળાય છે કે જીવંતકાળમાં તેના જેટલી અડચણો, સંકટો અને નિરાશાઓ કોઈએ પણ અનુભવ્યાં નથી.

જ્યારે આવા મનુષ્યના ઘરમાં મૃત્યુ પ્રવેશ કરે છે અને તેના નજદીકના સંબંધીને ઉપાડી લઈ જાય છે, ત્યારે તેનું જીવન નીરસ બને છે, આશા તૂટી જાય છે, અને જીવવું પ્રયોજન વગરનું લાગે છે. તેનામાંથી પ્રેમ ચાલ્યો જાય છે, તે શૂન્ય ચક્ષુથી ભવિષ્ય તરફ દૃષ્ટિ કરે

છે, પણ ભવિષ્ય તે જોઈ શકતો નથી. જીંદગી ખરબાદ ગઈ અને હવે જીવન અને મૃત્યુ એ બન્ને તેને સરખાં જણાય છે.

કાળ પોતાનું કામ કર્યે જાય છે, અને વખત જતાં સ્વજનના મરણનો કારી ધા પણ લુસાવા લાગે છે, અને જીવનમાં નવાં પુષ્પો ઉગે છે. આપણે દુનિયાની વસ્તુઓમાં ફરીથી રસ લેવા લાગીએ છીએ. કેટલાક મનુષ્યોને એમ લાગે છે કે જીંદગીની વસ્તુઓમાં રસ લેવાથી તેઓ મરણ પામેલા સ્વજનો તરફ ઓછી પ્રીતિ ધરાવે છે, પણ આ માન્યતા ભૂલભરેલી છે. કુદરત બહુજ ડહાપણભરેલી રીતે આપણને આશ્વાસન આપતાં જણાવે છે કે, “ જો કાળક્રમમાં દુઃખના ધા રૂઝાતા હોય તો તે ધાને લાંબાવી રાખવાનું કાંઈ કારણ નથી. આત્માનો સ્વભાવ આનંદ સ્વરૂપી છે; માટે આનંદ ભોગવવામાં આપણે કોઈ પણ આપણા પ્રિયજન તરફ ઓછી પ્રીતિ ધરાવીએ છીએ એમ ઠરતું નથી. ”

આપણાં દુઃખ અને શોક ગમે તેવાં ભારે હોય, છતાં તેને બીજા પર ઢાળવાનો આપણને કાંઈ પણ અધિકાર નથી. જુદા જુદા રંગની પાઘડીઓ પહેરીને, અથવા તો કાળી પટ્ટીઓ બોંય પર ચોંટાડીને, અથવા તો કાળી રેખાવાળાં નોટપેપરો વાપરીને આપણાં દુઃખમાં ભાગીદાર

ખીજને બનાવવાનો આપણને જરા પણ અધિકાર નથી.

જે આપણું જીવન દુઃખરૂપ થયું હોય, જે આપણી સમૃદ્ધિ ચાલી ચાલી ગઈ હોય, જે આપણું પ્રેમપાત્ર ખેવડા નીવડ્યું હોય, અને જીવન દુઃખની ખીણ રૂપ થયું હોય કે જે ખીણમાં થઈને મરતાં સુધી આપણે ચાલવાનું હોય, તોપણ આવું વાતાવરણ દરેક સ્થળે ફેલાવવાનો અપણને જરા પણ હક્ક નથી. અજાણ્યા મનુષ્યોને આપણા જીવનની કબરોમાં લઈ જઈને ભૂતકાળનાં હાડકાં બતાવવાથી કાંઈ પણ લાભ નથી. આપણા શોકનો ખ્યાલો ખીજને પાવાનો આપણને જરા પણ અધિકાર નથી. પણ જેવી રીતે મહાત્મા સોક્રેટીઝે ઝેરનો ખ્યાલો જાતે પીધો, તેવી જ ઉમદા રીતે વીરતાથી, અને ધરખડયા વિના આપણા શોકનો ખ્યાલો આપણે જાતે જ પીવો જોઈએ.

જે તમે જીવનના એવા અનુભવમાં પસાર થયા હો કે જેને લીધે પુરૂષ અને સ્ત્રીનાં સંશુભ વિષે તમને શ્રદ્ધા ન રહી હોય, જે તમને એમ લાગતું હોય કે ધર્મ એ ધત્તીંગ છે, અધ્યાત્મ એ ઢાંગ છે, જીવન નીરસ છે, અને મૃત્યુ એટલે સર્વસ્વનો નાશ છે; આવા અથવા આવી જાતના ભૂલ ભરેલા વિચારો જે તમે સ્વીકારવાની ભૂલ કરી હોય તો પણ તેને ફેલાવવાના અને ખીજાઓને તેવા અશુભ-દર્શી વિચારોના ચેપમાં ઘસડવાના કામથી દુર રહેજો. કોઈ

પણ મનુષ્ય ધર્મની અમુક માન્યતાને આધારે પોતાનું જીવન ટકાવી રાખતો હોય તો તેની તે માન્યતા ફેરવવાને મન્યતા નહિ. જો કોઈ મનુષ્યને મનુષ્યજાતિમાં અને પ્રભુમાં શ્રદ્ધા હોય તો તેની તે શ્રદ્ધાને ટકવા દેજો. તેની આશાનો ભંગ કરતા ના. તેની લાવનાઓ ખોટી છે એમ કહેતા ના. તેવું કહેવાનો તમને શો અધિકાર છે ?

અમુક પુરૂષ કે સ્ત્રીએ તમને દગો દીધો તે ઉપરથી મનુષ્યજાતિપરની તમારી શ્રદ્ધાને ચલિત કરતા નહિ. અમુક યનાવનું રહસ્ય તમારા સમજવામાં કદાચ ન પણ આવે પણ તે ઉપરથી કુદરતમાં વ્યાપી રહેલા ઈશ્વરના અનંત હક્કપણ અને પ્રેમની અવગણના કરતા ના.

તમારો કોઈ ખાસ ઇષ્ટ મિત્ર હોય કે જે તમારા સુખદુઃખમાં લાગ લઈ શકતો હોય, તેવા કોઈ મિત્ર આગળ તમે તમારું મન ખુલ્લું કરી શકો, પણ જગતના દરેક મનુષ્ય આગળ તમારા દુઃખની, પ્રતિકૂળ પ્રસંગોની અને કસોટીઓની વાતો કરી તેમના દુઃખમાં વધારો કરવાથી તમને કંઈ પણ લાભ નથી.

સાર એ છે કે વાત કરો તો સુખની, આનંદની, ખીજાના સહયોગીની, પ્રભુની, દયાની, પ્રભુના અનંત હક્કપણની અને ખીજાનું હિત કરવાની વાત કરજો; નહિતો શાંત બેસી રહેજો, માન ધારણ કરજો, પણ દુઃખ ફેલાવનારા વગર પૈસાના ફેરીઆનું કામ કરતા ના.

## પ્રકરણ ૯ મું

## મનુષ્યનું છુપું બળ.

મનુષ્યનો આત્મા અમર છે, અને તેનું લવિષ્ય એવી વસ્તુનું લવિષ્ય છે કે જેના વિકાસ અને મહત્તાને કાંઈ હદ નથી.

મનુષ્યમાં પોતામાં કેટલું બધું છુપું બળ રહેલું છે; તેનું તેને પોતાને પણ ભાન નથી. જે ભાગ વ્યક્ત છે, તે હજી બહુ ઓછો છે, અવ્યક્ત ભાગ ઘણો મોટો છે, અને તે અવ્યક્ત ભાગને વ્યક્ત કરવામાં મનુષ્યજીવનની સાર્થકતા છે.

બર્ન નામના કવિએ પ્રાર્થના કરી હતી કે બીજાઓ મને જેવો જુએ છે, તેવો હું મને જોઈ શકું. પણ આ તેના પ્રાર્થના અપૂર્ણ હતી. કારણ કે આથી તો બીજાઓ આપણા સંબંધી કેવા વિચારો બાંધે છે, તેનો ખ્યાલ આવી શકે, પણ આપણે તો વસ્તુતઃ આપણે કોણ છીએ તે જાણવાનું છે. જે સંકુચિત અને સ્વાર્થી જીવન આપણે ગાળીએ છીએ તે જીવનમાં આપણી અંદર રહેલા છુપા બળનો આપણને બહુજ ઓછો ખ્યાલ આવે છે. આપણા

ખરા સ્વરૂપનું દર્શન સહન કરવા જેટલી આપણામાં શક્તિ આવી નથી. શ્રીકૃષ્ણે અર્જુનને પોતાનું દિવ્ય સ્વરૂપ બતાવ્યું, ત્યારે અર્જુન ગભરાઈ ગયો હતો, તેમ આપણા આ છુપા બળનો જો આપણને એકદમ સાક્ષાત્કાર થાય તો આપણી સ્થિતિ અર્જુન કરતાં પણ વધારે ગમગીન થાય. પણ આ ઉપરથી ગભરાવાની જરૂર નથી. આપણામાં અનંત છુપું બળ રહેલું છે, તે આપણે ધીમે ધીમે પ્રકટ કરવાનું છે. મનુષ્ય એ હાર્મોનિયમની પેટી નથી કે તેમાંથી અમુકજ સૂર નીકળી શકે. એના કંઠમાંથી વિવિધ પ્રકારના અનેક સૂર નીકળી શકે તેમ છે.

યુદ્ધના પ્રસંગે કેટલુંક લશ્કર મેદાનમાં ઉતારવામાં આવે છે, પણ કેટલુંક લશ્કર ઇલાયદુ ( reserved ) રાખવામાં આવે છે, જે અણીના પ્રસંગે કામ લાગે છે. જેમ યુદ્ધમાં ઇલાયદુ લશ્કર હોય છે, તેમ કુદરતમાં પણ એવી ઇલાયદી શક્તિ હોય છે. જ્યાં જ્યાં એવા કટાકટીના પ્રસંગ આવે છે, ત્યાં કુદરત તે ઇલાયદા રાખેલા બળનો ઉપયોગ કરી ધારેલું પરિણામ લાવી શકે છે. કુદરતમાં અનંત હડાપણ છે અને તે ઘણી કરકસરથી કામ કરે છે. કારણ કે કુદરત એ બીજું કંઈ નહિ પણ પ્રભુનું એક સ્વરૂપ છે. કુદરત બળ અને શક્તિનો બચાવ કરે છે, અને અમુક સંયોગોમાં જીવનને વાસ્તે જે તદ્દન જરૂરનું હોય,

તેટલુંજ આપે છે, પણ જ્યારે નવી જરૂરીઆતો ઉભી થાય છે, ત્યારે પોતાની અનામત શક્તિ વડે તે જરૂરીઆતો પુરી પાડે છે.

જો આપણે પશુસૃષ્ટિ તરફ નજર કરીશું તો આપણને ઉપરના સિદ્ધાંતના ઘણા પુરાવા મળી આવશે. જે પશુઓને ઘણી અધારી ગુફામાં કુદરતે મૂક્યાં હોય છે તેઓની જોવાની શક્તિ ધીમે ધીમે નિર્ભંગ થતી જાય છે, પણ તેમની સાંભળવાની, સુંઘવાની અને ગ્રાહવાની શક્તિ સખળ બનતી જાય છે. વળી કુદરત પશુઓને રક્ષણ કરનારા રંગો આપે છે. એટલે કે આસપાસની પરિસ્થિતિમાં જેવા રંગો હોય તેવા રંગો તે પશુની આમડીના બનાવવામાં આવે છે. ઉત્તર સમુદ્રના પ્રદેશમાં રહેલાં કેટલાંક પશુઓના રંગ ઉનાળામાં અનેક તરેહના હોય છે, પણ શિયાળો આવતાં જ્યાં ઘરફ પડે છે, ત્યાં તે પશુઓના રંગ શ્વેત થઈ જાય છે. રેતીના રણોમાં સિંહ, ઉંટ અને તે પ્રદેશમાં વસનારા હરણોની આમડીના રંગો જે રેતી અને ખડકોમાં તેઓ રહે છે, તેના રંગ જેવા મોટે ભાગે હોય છે. ઉષ્ણ દેશના જંગલોમાં પોપટનો રંગ પાંદડા જેવો લીલો હોય છે. ખીસકોલીનો રંગ ઝાડની છાલને મળતો આવે છે.

કુદરત પોતાના છુપા બળનો કેવી રીતે ઉપયોગ

કરે છે, તેનો આબેહુબ નમુનો નીચેના દાખલા પરથી મળી આવશે. આજથી ૬૦ વર્ષ ઉપર ઑસ્ટ્રેલિયામાં ત્રણ સસલાંની જોડ દાખલ કરવામાં આવી હતી. આજે તે છ સસલાંને બદલે લાખો સસલાં નજરે પડે છે. તે સસલાંઓ ખેતરમાં પેસીને લોકોનો પાક બગાડવા લાગ્યાં. લોકો તે અટકાવવાને અનેક પ્રકારના પ્રયત્નો કરી રહ્યા છે. આ આમંત્રણ વગરના પરોણાઓને ખેતરોમાં નહિ પેસવા દેવાને લોઢાની વાડો કેટલાક માઇલ સુધી નાખવામાં આવી છે. તે સસલાંઓને પોતાનું ગુજરાન મેળવવામાં ઘણી મુશ્કેલી પડી; પણ હવે તેઓએ મનુષ્યની બુદ્ધિને પાછી પાડી છે. તેઓને એક નવો નખ ઉત્પન્ન થયો છે. તે લાંબો નખ તે લોઢાની વાડ ઉપર ચઢવામાં તેમને મદદગાર થાય છે. આ નખ વડે લોઢાની વાડની નીચે પણ તેઓ છ કે આઠ ઇંચ જમીન ખોદી શકે છે, અને ખેતરોનાં દાખલ થાય છે કે જ્યાં જવાથી તેઓ પોતાનું ગુજરાન મેળવી શકે છે. તેઓ મનુષ્યની બુદ્ધિને હસી કાઢે છે. તેઓએ ગુજરાન મેળવવાને પ્રયત્ન કર્યો, અને તેમ કરવામાં કુદરતે તેમને સહાય આપી. તેઓ પોતાની દુઃખભરી સ્થિતિને બીકણુની માફક બસ થયાં નથી, પણ તેઓએ દુઃખમાંથી મુક્ત થવાના પ્રયત્નો આરંભ્યા અને જીવવાનો પ્રયત્ન કરવા જતાં કેવી રીતે જીવવું તે તેઓ શીખી શક્યાં.

વનસ્પતિવર્ગમાં પણ કુદરત ઘણું કામ કરી રહી છે.



કુદરતના નિયમોનો અભ્યાસ કરીને મનુષ્ય પુખ્તોના રંગ બદલી શકે છે. યુવરના પાપડાને ઠાંટા હોય છે, પણ અમેરિકાનો એક પ્રસિદ્ધ વિજ્ઞાનશાસ્ત્રી કાંટા વગરના પાપડા ઉગાડવાને શક્તિમાન થયો છે, અને આ રીતે ઢારને વાસ્તે તેણે નવો ખોરાક ઉત્પન્ન કર્યો છે. કુદરતમાં કેટલું છુપું બળ છે, તેનો જો ઇતિહાસ લખવામાં આવે તો આખા વિશ્વનો ઇતિહાસ લખવાની જરૂર પડે.

કુદરત બનતાં સુધી બે સાધનો રાખે છે. મનુષ્યના લગભગ બધા અવયવોની જોડ છે. તેને બે આંખો, બે કાન, બે ફેફસાં, બે હાથ અને બે પગ છે, કે જેથી એક કદાચ નિર્જાળ પડે તો કુદરતના છુપા બળદ્વારા ખીજા તેના સાથીને પુષ્ટિ આપવામાં આવે કે જેથી તે બન્નેનું કામ કરે. જ્યાં એક ઇન્દ્રિયના બે ભાગ પાડવામાં આવ્યા નથી, ત્યાં પણ આપણે જોઈએ છીએ કે નાકના બે નસ-કોરાં રાખવામાં આવ્યાં છે. જેમ નાટકમાં કોઈ પાત્ર પોતાનો ભાગ ભજવવાને ના પાડે તો તેથી નાટક બંધ રહેતું નથી, કારણ કે નાટકનો સૂત્રધાર ખીજા મનુષ્યોને તે કામ માટે કેળવતોજ હોય છે, અને જો કે પ્રથમના મનુષ્ય જેવું કામ તે એકદમ ન કરી શકે, પણ અણીનો પ્રસંગ તો સાચવી લે. તેમ કુદરતમાં પણ તેવીજ સ્થિતિ છે. દાખલા તરીકે આંધળા મનુષ્યની સ્પર્શ-ઇન્દ્રિય બહુજ

તીવ્ર થતી જાય છે, અને એક ઈદ્રિય વડે પોતે વાંચતાં લખતાં પણ શિખે છે.

પક્ષીઓ જ્યારે ભય પામે છે, ત્યારે પીછાં ફેરડાવે છે. કુતરો પાણીમાંથી બહાર નીકળતાં પોતાના વાળ ઉભા કરે છે કે જેથી પાણીનાં ટપકા સરી પડે છે, સાહુડી ભયપ્રસંગે પોતાનાં સીસોળીઆં ઉંચાં કરે છે.

આ બધી ક્રિયાઓ ચામડીના સ્નાયુઓ વડે કરવામાં આવે છે. મનુષ્યમાં આ સ્નાયુઓ છેક શરૂઆતની સ્થિતિમાં છે, અને તેમના પર તેનો બીલકુલ કાબુ હોતો નથી. પણ જ્યાં ભયનો અત્યંત પ્રસંગ આવે છે, ત્યાં એક ક્ષણમાં કુદરતનું છુપું બળ તે સ્નાયુઓને સતેજ કરે છે, અને તેના ભયના તીવ્ર પ્રસંગમાં તેના માથા પરના વાળ ખડા થઈ જાય છે.

આ પ્રમાણે જે કુદરત વનસ્પતિવર્ગની, પશુવર્ગની અને મનુષ્યના સ્થુલ શરીરની આટલી બધી સંભાળ લે છે, તે મનુષ્યને વાસ્તે માનસિક અને નૈતિક શક્તિનો ભંડાર પણ ભરી રાખે છે.

મનુષ્ય જુદા જુદા પાંચ સાત ધંધામાં નિષ્કળ નીવડે, અને આઠમા ધંધામાં તે બહુ વિજયી પણ નીવડે. મનુષ્યને પોતાના બળનું ભાન નથી. માટે કોઈપણ મનુષ્યે એમ ન કહેવું કે “ મારે પ્રયત્ન કરવાની જરૂર નથી. હું કદાપિ મોટો માણસ થવાનો નથી. હવણાં મારામાં બુદ્ધિ

નથી. ” આપણામાં રહેલું છુપું બળ-આપણા આત્માની અવ્યક્ત શક્તિ-આપણી માતાની માફક આપણાં દુઃખ વખતે આપણી બાબુએ ઉભી રહી આપણને આશ્વાસન આપતાં જણાવે છે કે “ એક એવી જાદુઈ ક્રિયા છે કે જે વડે તમે તમારી હાલની સ્થિતિરૂપી હલકી ધાણને બળ અને શક્તિરૂપ શુદ્ધ સુવર્ણના રૂપમાં ફેરવી શકો. તે જાદુઈ ક્રિયા એજ છે કે જે કામ તમે હાથ ધરો તે તમારાથી બને તેવું ઉત્તમ બનાવવાનો પ્રયત્ન કરો-વિશેષ સાફ કરવાની હિમ્મત કરો. અને તમે તે દિશામાં કેટલે સુધી આગળ વધી શકશો તેનો અત્યારથી ખ્યાલ બાંધતા ના. આણીના પ્રસંગે તમારામાં રહેલું છુપું બળ પ્રકટ કરવામાં હું મદદ આપીશ. તમારી શક્તિ આટલી નજીવી લાગે છે, તમારો વિકાસ આટલો ધીમો લાગે છે, માટે જરાપણ ગભરાતા ના. દુનિયાના મોટા મોટા પુરૂષો પણ અમુક ધંધામાં નિષ્ફળ નીવડ્યા હતા. ”

એવી એક જુની હંતકથા ચાલી આવે છે કે જે શત્રુને આપણે મારીએ તેનું બળ આપણામાં આવે છે. આ હંતકથા આપણા ચારિત્રને બરાબર બંધબેસતી આવે છે. જે પ્રમાણમાં આપણે અમુક વિકાર, વિચાર, લાગણી, કે વાસનાપર જય મેળવીએ, મનના અમુક વલણને દાબી આપણી આત્માની ઈચ્છા પ્રમાણે વર્તીએ, તે પ્રમાણમાં કુદરતમાં આપણું તે વિજયનું બળ જમે થાય છે, અને તે

આણીને પ્રસંગે આપણને મદદગાર થાય છે.

જે કોઈ મનુષ્ય સંમુખ આપણે તેના ભવિષ્યનો પૂર્ણ ચિતાર રજુ કરીએ અને કહીએ કે તારે આટલી કસોટીઓમાંથી પસાર થવું પડશે, આટલાં દુઃખો ભોગવવાં પડશે, આટલી નિષ્ફળતાઓ ખમવી પડશે, આટલું નુકસાન થશે, આટલો મંદવાડ આવશે, આટલું નિરાધારપણું ભોગવવું પડશે અને પછી પૂછીએ કે કેમ ભાઈ ! તું તે સહન કરીશ ? તો તરતજ તે જવાબ આપશે કે “ મારાથી તે સહન થશે નહિ ” પણ આપણે જોઈએ છીએ કે તે સહન કરી શકે છે, અને સહન કરે છે. જે વસ્તુની પ્રાપ્તિની આશામાં તેણે સર્વસ્વનો ભોગ આપ્યો હતો, તે વસ્તુ પાસે આવતાં આશા નિરાશારૂપ થઈ જાય છે. જે મિત્રો ઉપર તેણે વિશ્વાસ રાખ્યો હતો, તે તેને દગો દે છે. દુનિયા તેના તરફ બેઠરકારીથી જુએ છે. જે પુત્રને પોતાના જીવનનો પ્રદીપ ગણતો હતો, તે તેના નામને કલંકિત કરે છે. મરણ તેની પ્રાણપ્રિયાને ઉપાડી જાય છે. આ બધા દુઃખદ પ્રસંગોમાં ધૈર્ય આપી ટકાવી રાખનાર તેના આત્માનું છુપું બળ નહિ તો બીજું શું ?

આ છુપું બળ એ સ્વર્ગીય રસ છે, તેમાંથી એક દિવસ ચાલે તેટલું તે આપવામાં આવે છે. બીજે દિવસે નવું બળ આપવામાં આવે છે. પાઈસાના ખુરજમાં એવી

એક સીધી ઉભી નીસરણી છે કે એક વખતે એકજ પગ-  
થીયું જોવામાં આવે છે. પણ એક પગથીયું ચઢવામાં  
આવે છે, એટલે બીજું પગથીયું નજરે પડે છે, અને આ  
પ્રમાણે પગથિયે પગથિયે ચઢતાં ચઢતાં છેક ઉંચે સુધી  
મનુષ્ય પહોંચી શકે છે. આપણામાં અનંત બળ રહેલું  
છે. જેમ જેમ જરૂર પડતી જાય છે, તેમ તેમ તે બળ  
પ્રકટ થતું જાય છે. આપણે ગમે તે પ્રવૃત્તિમાં જોડાયા  
હોઈએ, આપણી ગમે તેવી જરૂરીઆત હોય, છતાં આપણા  
મનમાં લાગણું જોઈએ કે આપણામાં અનંત બળ વાપર્યા  
વગરનું રહેલું છે. જો આપણને તે બળમાં શ્રદ્ધા હોય,  
અને જો દરેક બાબતમાં આપણાથી બનતું સારામાં સારું  
કામ કરીએ તો તો આપણી અપ્રકટ શક્તિ જરૂર પ્રકટ  
થશે, અને આપણને પોતાને પણ આશ્ચર્ય લાગે તેવાં  
અદ્ભુત કામો આપણે કરી શકીશું. આપણે દિવ્ય પ્રભુના  
અંશ છીએ. જે જ્ઞાન, પ્રેમ અને શક્તિ આપણામાં પણ  
તિરોહિત-ગુપ્ત છે, તેમને પ્રકટ કરવાં એજ આપણો  
પરમ ધર્મ છે. અને એ પ્રકટ કરવા માટે પ્રથમ આપણામાં  
તે છે, એવી શ્રદ્ધા રાખવી, અને જે જે કામ હાલ કરવાનાં  
આવી પડે તે તે કામ આપણે આપણી પૂર્ણ શક્તિથી  
પ્રભુને અર્પણ કરવાનાં હોય તેવાં ઉત્તમ કરવાં જોઈએ.



પ્રકરણ ૧૦ મું.

## આત્મસંયમ.



જગતના તમામ જીવો કરતાં મનુષ્યનો એક બાબતમાં વિશેષ અધિકાર છે. મનુષ્યને સ્વતંત્ર ઇચ્છાશક્તિ આપવામાં આવી છે. આ ઇચ્છાશક્તિનો સદુપયોગ તેમજ દુરુપયોગ પણ થાય છે; માટે મનુષ્યને શિર જોખમદારી પણ તે જ પ્રમાણમાં ઘણી મોટી છે. માટે પોતાનું ખરું સ્વરૂપ જાણી તે સ્વરૂપને શોધે તેવું વર્તન રાખવું એજ મનુષ્ય જીવનનો પરમ ઉદ્દેશ છે.

હવે આપણે આ લેખને મથાળે આપેલા બે શબ્દોનો ખરો અર્થ તપાસીએ. આપણે આત્મસંયમ તેના વિશાલ અર્થમાં વાપરીશું. આત્મસંયમ એટલે શરીરપરનો સંયમ, કે વાસના પરનો સંયમ કે મન પરનો સંયમ એમ નહિ પણ તે ત્રણે પર એવા પ્રકારના સંયમ હોવો જોઈએ કે તે ત્રણને આત્મા પોતાના સાધન તરીકે વાપરે. આ શરીર, વાસના અને મન એક બીજા સાથે એવો સંબંધ રાખે છે કે ખરી રીતે આપણે તેમને જૂઠા પાડી શકીએ નહિ. મરણ સમયે પણ વસ્તુતા જુઠાપણું થતું નથી. છોડાં ગાડ્યાં જાય છે, પણ અંદરનો ગળ તો ટકી રહે છે. આપણું આ સ્થૂલ શરીર નાશ

પામે છે, પણ સૂક્ષ્મ શરીર રહે છે.

ન્યાં સુધી આ વિશ્વ અસ્તિત્વ ધરાવે છે, ત્યાં સુધી કોઈ પણ જીવ આકાર-શરીર વગર રહી શકે નહિ. આપણી ચર્મચક્ષુએ તે સૂક્ષ્મ શરીર આપણે દેખી શકીએ નહિ, પણ કોઈ પણ જીવ શરીર વગર ટકી શકે નહિ એ વાત ચોક્કસ છે.

આખું વિશ્વ એ પ્રભુનું વિરાટ શરીર કહી શકાય. આ વિશ્વમાં એવી અનેક વસ્તુઓ છે કે જે આપણે આપણી આ સ્થુલ દૃષ્ટિથી જોઈ શકતા નથી. વાજ્રોમાંથી એવા ઘણા સૂક્ષ્મ સૂરો નીકળે છે કે જે કાનવડે સાંભળવામાં આવતા નથી. આપણા સૂક્ષ્મદર્શક યંત્ર, દુરબીન, ધબકારા માપવાનું યંત્ર, એક્સરેઝ વગેરે અનેક સાધનો વિજ્ઞાનશાસ્ત્રીઓ શોધી કાઢતા જાય છે, છતાં આખા વિશ્વનો ઘણો અંશ આપણા જાણવામાં આવ્યો છે. એક પ્રખ્યાત વિજ્ઞાનશાસ્ત્રી લખે છે કે: “ જે અમે શોધી કાઢવાને સમર્થ થયા છીએ તે દરિયા કિનારે પડેલી કેટલીક છીપો અને શંખલા માત્ર છે, બાકી આખો દરિયો તપાસને માટે ખુલ્લો પડ્યો છે.” જે આપણા કાન તીવ્ર હોય તો આપણે જાડમાં ઉંચે ચઢતા રસનો, ઉગતા ઘાસનો, ઉડતી માંખીનો અવાજ સાંભળી શકીએ. આપણી આંખો જે તીવ્ર હોય તો સાત રંગ નહિ પણ ૭૦ જાતના વિવિધ રંગો પારખી શકીએ. આ અને

બીજી અનેક બાબતો બાણવાનું આપણામાં સામર્થ્ય છુપું રહેલું છે. તે ગુપ્ત સામર્થ્ય કેમ પ્રકટ થાય એજ મોટો પ્રશ્ન છે. તેને વાસ્તે બે માર્ગ છે; આત્મજ્ઞાન અને આત્મસંયમ. પ્રથમ આપણે કોણ છીએ, અને આપણામાં કેવું અને કેટલું સામર્થ્ય છે, તે બાણવું જોઈએ. આપણે પ્રભુના અંશ છીએ; અમર આત્માઓ છીએ, અને જે શક્તિઓ પ્રભુમાં પ્રકટ છે, તેજ શક્તિઓ આપણામાં પણ બીજ રૂપે રહેલી છે. અત્યાર સુધીની દુનિયાની પ્રગતિ માટે મનુષ્યોજ જવાબદાર છે. મનુષ્યનું મન આખી દુનિયાનું સ્વરૂપ ફેરવી શકે. દુનિયામાં જે જે સારાં યા નરસાં કામો થાય છે, તેમાં મનુષ્યો મોટે ભાગે જોખમદાર છે. ધરતીકંપ, દુકાળ, મરકી, લડાઈઓ, વગેરે અનેક અનર્થોનું કારણ મનુષ્યોનાં પાપી મન છે. મનમાં એકઠી થયેલી ખરાબ શક્તિઓ અનેક અશુભ બનાવો રૂપે પ્રકટ થાય છે. દુનિયાના બધા બાહ્ય બનાવોનું મૂળ મનુષ્યની ભાવનાઓ છે. પ્રથમ ચિતારો મનમાં કલ્પના કરે છે, તે પ્રમાણે બાહ્ય ચિત્ર બહુ થાય છે. કવિ પ્રથમ મગજમાં કલ્પના કરે છે, પછી તે કાવ્યરૂપે પ્રકટ થાય છે. પ્રથમ કોઈ પણ ભાવના મનુષ્યના મગજમાં પ્રકટે છે, તે ભાવના બળ મળતાં સ્થૂલ રૂપમાં પ્રકટ થાય છે. આ રીતે વિકાસક્રમમાં એવો પણ સમય આવે છે કે જ્યારે બાહ્ય કાર્યોને તે મનુષ્ય પોતાની ભાવના પ્રમાણે



દોરી શકે છે. તેવો મનુષ્ય લવિષ્યનો નિયંત્રા થાય છે અને  
 અને ઇતિહાસ રચે છે. પણ આણું કામ કરવા માટે પોતાની  
 શક્તિનું જ્ઞાન હેવા ઉપરાંત તે શક્તિને સંયમમાં રાખતાં  
 તેણે જાણવું જોઈએ. એક વિજ્ઞાનશાસ્ત્રી જણાવે છે કે હાલમાં  
 વીજળીના બળનો ૯૦ ટકા નકામો વ્યય થાય છે. એક  
 યંત્ર અથવા મોટર દોડાવવામાં જે વીજળીનું બળ આવશ્યક  
 છે, તેના કરતાં ૯ ગણું બળ વાપરવામાં આવે છે. થોડા  
 સમયમાં આ નકામી જતી શક્તિનો સારો વ્યય કરવાનું  
 શોધી કાઢવામાં આવશે, તે વખતે તેટલી જ શક્તિથી  
 આપણે નવગણું કામ કરવાને સમર્થ બનીશું. આપણામાં  
 કેટલી બધી શક્તિ તિરોહિત છે, તે આપણા કબ્જામાં  
 આવતું નથી. મનુષ્યનો આત્મા અમર છે, અને તેનું  
 લવિષ્ય એક એવી વસ્તુનું લવિષ્ય છે, કે જેના વિકાસ  
 અને મહત્તાને કાંઈ હદ નથી. આપણી શક્તિનો સંયમ કેમ  
 કરવો, અને સમય આવે એકાગ્રતાથી તે કેમ વાપરવી,  
 તેના જ્ઞાન ઉપર આપણી પ્રગતિનો આધાર છે. આ આપણે  
 કરી શકતા નથી, અને તેથીજ જ્યાં ત્યાં નબળા બાંધાના,  
 નિઃસત્ત્વ, અને લમતા મગજના મનુષ્યો આપણી નજરે  
 પડે છે. ઉપરનો નિયમ મન તથા શરીરને એક સરખી  
 રીતે લાગુ પડે છે. એક દૃષ્ટિબિન્દુથી એમ કહી શકાય કે  
 શક્તિનો વસ્તુતઃ નાશ થતો નથી, પણ જો તે શક્તિને

કાળુમાં રાખી તેનો સદ્વ્યય કરવામાં ન આવે તો તે ખોઈ બેઠા. જે ખરી શક્તિ છે, તે ઉપયોગ કરવાથી કદી ઘટતી નથી, પણ તેનો દુરુપયોગ કરવાથી તે શક્તિનું ઉપયોગીપણું મર્યાદિત થાય છે.

કોઈક વખત આપણામાં નબળાઈ આવી જાય છે, અને આપણામાં કામ કરવાની બીલકુલ શક્તિ નથી, એમ લાગે છે, ત્યારે બીજી વખતે આપણામાં ઉત્સાહ જણાય છે. ઘરેક કામ કરવું સુગમ લાગે છે, અને જગત ઉત્સાહમય લાગે છે. આનું કારણ તપાસવાને આપણે તત્ત્વજ્ઞાનના ઉંડા પ્રદેશમાં પ્રવેશ કરવો પડશે. વસ્તુઓના પ્રારંભના સમયમાં જેને આપણે ઇન્દ્રિયો અને મગજના તંતુઓ કહીએ છીએ, તે હયાતીમાં નહતા. પણ જીવને જ્યારે ખોરાક લેવાની ઇચ્છા થતી, ત્યારે તે ખોરાક લેવાનું અને પચાવવાનું સાધન અમુક વખતને માટે તૈયાર કરવામાં આવતું હતું. જ્યાં ક્ષુધાની તૃપ્તિ થઈ, ત્યાં તે સાધન અદૃશ્ય થતું હતું. વળી ફરીથી જરૂર પડતાં ફરીથી તે સાધન ઉત્પન્ન કરવામાં આવતું હતું; પણ કુદરત કરકસરથી કામ કરે છે, એમ વિજ્ઞાનશાસ્ત્રીઓએ સાબીત કર્યું છે. તે ઉપરથી કુદરતે એવો નિશ્ચય કર્યો કે અમુક સાધનો-ઇન્દ્રિયો જે હમેશને વાસ્તે રચવામાં આવે તો તેમાં શક્તિનો ઓછો વ્યય થાય અને આ ઉપરથી મુખ, આંખ, કાન, નાક,

જીલ વગેરે જૂઠાં જૂઠાં સાધનો હયાતીમાં આવ્યા. આ એક કલ્પના નથી.

આ બાબતને આપણા પ્રાચીન ઉપનિષદો ટેકો આપે છે. છાંદોગ્ય ઉપનિષદ જણાવે છે કે આત્માએ જોવાને ઇચ્છ્યું, અને આંખો ઉત્પન્ન થઈ, સાંભળવાને ઇચ્છ્યું અને કાન ઉત્પન્ન થયા, વિચાર કરવાને ઇચ્છ્યું અને મન ઉત્પન્ન થયું. અંદરનો જીવ અમુક કર્તવ્ય બજાવવા ઇચ્છે છે, એટલે ધીમે ધીમે તે કાર્ય કરવાનું સાધન ઉત્પન્ન થતું જાય છે. જેમ જીવ કામ કરવા માંડે છે, તેમ તે કામ કરવાનાં ઉત્તમ સાધનો અસ્તિત્વમાં આવતાં જાય છે.

આ જીવ અથવા આત્મા એ આપણે પોતે છીએ, એ વાત બૂલવી જોઈતી નથી. આપણે કોઈને એ પ્રશ્ન પૂછીએ કે “ તારે આત્મા છે. ? શું તું મરી જઈશ ? ” તો દરેક જણ સ્વાભાવિક રીતે કહે છે કે “ મારે આત્મા છે. ” અને “ હું મરી જઈશ. ” આ એ મોટી ભ્રાંતિઓ છે. તે ભ્રાંતિ દૂર કર્યા સિવાય મનુષ્ય કદાપિ પ્રગતિ કરી શકે નહિ. “ મારે આત્મા છે ” એવું કહેનાર એમ માને છે કે હું શરીર છું અને મારામાં આત્મા જેવું કાંઈક તત્ત્વ છુપું પડેલું છે. ખરી વાત તો એ છે કે હું પોતે આત્મા છું, અને શરીર તો મારે કામ કરવાનું સાધન છે. બીજો ઉત્તર પણ એટલો જ ભ્રમાત્મક છે. જે મનુષ્ય પોતાને શરીર રૂપ માને છે

તે તો એમજ કહે હું મરી જઈશ. પણ ખરો જ્ઞાની બોલે છે કે હું અમર આત્મા છું. તે તો બેધડક એમજ જણાવશે કે “ હું કદી મરતો નથી, ” આ સ્થુલ ભુવનમાં કામ કરવાનું મારું સાધન—આ શરીર મરણથી નાશ પામશે, પણ પછી હું તો જૂત કાળમાં હતો, અત્યારે વિદ્યમાન છું, અને ભવિષ્યમાં પણ સદાકાળ રહેવાનો છું. એવો એક પણ સમય ન હતો કે જ્યારે હું ન હતો, અને ભવિષ્યમાં પણ સર્વથા સર્વદા મારું અસ્તિત્વ જળવાઈ રહેશે. આપણે આ અમર આત્મા છીએ. આ બાબત સમજ્યા પછી ખીજો પ્રશ્ન જે આત્મસંયમનો તે ઘણો સરલ થઈ જાય છે.

આત્મા પોતે શાંત અને સ્થિર છે. તેનાં ત્રણ સ્વરૂપો સત, ચિદ્ અને આનંદ છે. અર્થાત્ તે અસ્તિત્વ ધરાવે છે, તે જ્ઞાનરૂપ છે, તે પ્રેમ રૂપ છે. પણ આત્માને જૂઠાં જૂઠાં સાધનો દ્વારા કામ કરવાનું છે, અને તે સાધનોની ખામીને લીધે, આપણે વસ્તુનું ખરું સ્વરૂપ પીછાણી શકતા નથી, અને અજ્ઞાનથી તે ખામી આત્માપર મૂકીએ છીએ. દાખલા તરીકે જ્યારે આત્માનું એક સાધન મન બાહ્ય વસ્તુઓમાં આસક્ત થઈ જાય છે, ત્યારે સારું ખોટું પારખવાની વિવેકશક્તિ તેમાંથી ચાલી જાય છે, અને તે એવા વિચાર પ્રદર્શિત કરે છે કે જેથી તેનામાં આત્મત્વ છે કે નહિ તે સંબંધમાં પણ કંઈને શકા પડે. આવી સ્થિતિમાં આપણે એમ બોલી

જ્યેષ્ઠ એ છીએ કે તે તો પાપી છે, તેના જીવનમાંથી પ્રભુ ચાલ્યો ગયો છે; પણ આમ કહેવું એ ભૂલ ભરેલું છે.

સૂર્ય વાદળાથી આચ્છાદિત થાય માટે સૂર્ય નથી, એમ કહેવું જેટલું સદોષ છે, તેટલું જ માનસિક વિકૃતિને ખાતર આત્માની ખોડ કાઢવી એ સદોષ છે. મધ્યખિન્દુમાં-આત્મામાં સમત્વ અને શાંતિ ટકી રહેલાં છે. પણ મન-દ્વારા તે શક્તિઓ પ્રકટ થતાં મનની અસ્થિરતા તથા સંક્ષોભને લીધે આપણે આત્માની શાંતિ કે સંયમ ભેંધી શકતા નથી. જે શાંતિ અને સંયમ આત્મામાં પ્રકાશી રહ્યા છે, તે પોતાના દરરોજના જીવનમાં જો મનુષ્ય ઉતારી શકે તો તે મનુષ્ય દેવી બની જાય, અને દુનિયામાં વસવા છતાં અસલમાં બ્રાહ્મણો કહેવાતા હતા તેમ ભૂદેવ બને. તે વખતે મનુષ્ય પોતાના બળથી નહિ પણ પ્રભુના સમય બળથી કામ કરવા માંડે છે, અને હજારો અને લાખો મનુષ્યથી ન થઈ શકે તેવું ભગીરથ કામ તે સહજમાં પાર પડે છે.

આ બધું કરવાનો ઉપાય અથવા સાધન સંયમ છે. આત્મસંયમનો અર્થ બાહ્ય બાબતોમાં આપણા ઉપર મર્યાદાઓ મૂકવામાં અથવા તો અમુક પ્રકારનો નિયંત્ર કરવામાં સમાઈ જતો નથી. પણ આપણા બહાણનું સુકાન પ્રભુના સંયમમાં-કાળમાં પૂર્ણ ભાવથી અને સર્વથા સોંપ-

વામાં ખરો આત્મસંયમ રહેલો છે. જ્યાં મનુષ્ય પોતાપણું બૂલી જઈ અંદરના આત્માને-પ્રભુને સર્વસ્વ સમર્પે છે, તેના ઉપરજ આધાર રાખે છે, ત્યારે જે શાંતિ અને શક્તિ પ્રભુમાં રહેલાં છે, તેનો કાંઈક આભાસ તેને થવા લાગે છે. તે મોટા જલાશયની સાથે સંબંધ થતાં, ત્યાંથી બહેતા પાણીનો જુસ્સો તેના નાના નળમાં પણ પ્રકટ થતો જણાય છે. હવે તે જે કાંઈ ખાય છે, કરે છે, લખેછે, વાંચેછે, બેસેછે, તે સર્વમાં તેની ઉન્નતિક્રમની સ્થિતિ અને શ્રેષ્ઠતા જણાઈ આવે છે.

કેટલીકવાર આપણને અમુક બાબતમાં અતિશય રસ પડે છે, અને થોડા સમય પછી તેજ બાબત ઉપર અણુગમો પેદા થાય છે. આનું કારણ સંયોગોનું પરિવર્તન એમ આવી શકાય. પણ જેઓ વસ્તુતઃ આંતર જીવન ગાળે છે, તેઓને તો લાગે છે કે વિકાસને વાસ્તે તે અરુચિ થવી જરૂરની છે. સુખ દુઃખનું બેડકું છે. દુઃખને લીધેજ સુખનું મહત્ત્વ આપણા કળ્યામાં આવેછે. અસત્યને લીધે સત્યની પ્રતિષ્ઠા થાય છે જે જગતમાં સર્વથા સત્ય હોય તો સત્યને કોઈ માન આપત નહિ. માટે અશુભને પણ આ વિશ્વમાં સ્થાન છે. આપણે અશુભને તાબે થવું, એમ કહેવાનો આશય નથી; પણ જગતના વિકાસક્રમમાં અશુભ તત્ત્વોનું શું સ્થાન છે, તે સમજવાથી આપણે ડરી ન જતાં

તે પર શુભ તત્ત્વો વડે વિજય મેળવી શકીએ.

જો આપણે પ્રભુને આપણા જીવનનું મધ્યગિન્દુ બનાવીએ તો જગતની તમામ વસ્તુઓ—તાંદુરસ્તી, સુખ, ઐહિક દોલત અને આંતર જીવનની અનુપમ સમૃદ્ધિ, એ સર્વનો આપણા પોતામાં જ અનુભવ થાય. જે પ્રમાણમાં આપણા પોતામાં સ્વર્ગીય રાજ્યનો આપણે અનુભવ કરવા સમર્થ બનીશું, તે પ્રમાણમાં તે સ્વર્ગીય રાજ્યના પ્રતિબિમ્બ રૂપ બાહ્ય અનુકૂળ સાધનો સ્વયમેવ આપણને આવી મળશે. જે જે અંદર છે તે વખત જતાં બહાર પ્રકટ થાય છે. એ કુદરતનો અવિચળ નિયમ છે. જો આપણે આ આંતર સ્વરાજ્યનો વિચાર ન કરીએ અને તેના પ્રતિબિમ્બ રૂપ બાહ્ય વસ્તુઓને પકડવા જઈએ તો તે વસ્તુઓ આપણાથી દૂર ભાગવા માંડે છે, અને કદાચ આપણે તેને સ્વાધીન કરીએ તો પણ આપણા હાથમાં આવતાં તે રાખ થઈ જાય છે, અને આપણી નિરાશા તો ઉભીજ રહે છે. જ્યાં સુધી આપણા આંતર જીવનમાં ઈર્ષ્યા, દ્વેષ, નિર્દયતા અને સ્વાર્થ રહેલાં છે, ત્યાંસુધી બાહ્ય જીવનમાં કલહ અને અશાંતિ પ્રકટ થયા વિના રહેશે નહિ. જો આપણને આપણી હાલની જીંદગીથી આપણી પરિસ્થિતિથી સંતોષ ન થતો હોય—અને ખરી રીતે કેને થાય છે?—તો આપણી અંદર નવું સ્વર્ગ અને નવી પૃથ્વી રચવાનો આપણે આરંભ

કરવો જોઈએ. આપણે આપણું ખરું સ્વરૂપ ભૂલી ગયા છીએ, અને તેથી હોલત, સત્તા અને એવાં બીજાં રમકડાંની પાછળ જવામાં આપણો બધો સમય ચાલ્યો જાય છે. જ્યાં મનુષ્યને આંતર સમૃદ્ધિની ઝાંખી થવા માંડે છે ત્યાં બાહ્ય સમૃદ્ધિ તેની આંખોને ઝાંઝવા વાળતી બંધ થઈ જાય છે. જે જે કામ આપણે કરીએ છીએ તે આપણા જીવનનું ખરું સાધ્ય બિન્દુ પ્રાપ્ત કરવામાં સાધનભૂત છે, એવી દૃષ્ટિ રાખવામાં આવે તો તે કામમાં અનેરી મીઠાશ આવે છે, અને તે કાર્યરૂપી પુણ્ય પૃથ્વી ઉપર ઉગવા છતાં સ્વર્ગના વાતાવરણની ગંધ ગ્રહી શકે છે.

જે કામને વાસ્તે જેટલી શક્તિ જરૂરની હોય તેના કરતાં વધારે શક્તિ વાપરવાથી શક્તિનો મિથ્યા વ્યય થાય છે. ભાષણ કરવામાં મોટા ખરાડા પાડવાથી અથવા હાથના અનેક ચાળા કરવાથી, અને શરીરને આમ તેમ વીંઝી નાખવાથી જે કામ નથી થઈ શકતું તે ચોખ્ખી રીતે બધા સાંભળી શકે તેમ ખરા જીગરના શબ્દો બોલવાથી થઈ શકે છે. ઉંચામાં ઉંચું ભાષણ એ હૃદયની ભાષા છે. એ હૃદયની ભાષા સાદા શબ્દોમાં હોવા છતાં તેમાં કાંઈ એવી અદ્ભુત કતા, એવું કાંઈ તેજ અને એવી કાંઈ શક્તિ હોય છે, કે તે સામાના હૃદયને સ્પર્શ કરી, ત્યાં સ્થાન મેળવે છે, અને તે વિચારને અનુકૂળ કાર્યો કરવાને ઓતાને પ્રેરે છે. આપણે



એ હૃદયની ભાષા હજી શીખ્યા નથી, અને તેથીજ અનેક ભાષણો થવા છતાં તેની અસર પ્રમાણમાં ઘણી જુજ માત્રમ પડે છે.

યુરોપમાં મધ્યકાળમાં સેન્ટ ફ્રેન્સીસ ઓફ એસીસી એ નામના એક પવિત્ર ખ્રીસ્તી સંત થઈ ગયા. તેમનું જીવન જ ઉપદેશમય હતું. તે જંગલમાં જાય ત્યારે સર્પ તેમના હાથે વીંટળાઈ જાય; પક્ષીઓ તેમના ખભા પર કે હાથ પર આવી બેસે; પશુઓનાં ટોળાં તેમની પાછળ પાછળ ચાલ્યાં જાય. તે નિર્ભયપણે જંગલમાં બધા સોજતીઓ સાથે ફર્યા કરે. એક વખતે તેમના એક શિષ્યે તેમને કહ્યું: “ગુરુ ! હમણાંથી આપ ઉપદેશ આપતા જતા નથી; માટે કાલ સવારે તો જરૂર તે કામ કરો.” ગુરુએ તે વાત સ્વીકારી. બીજે દિવસે પ્રાતઃકાળમાં ગુરુ શિષ્ય ઉપદેશ આપવા નીકળ્યા. ગુરુ આગળ અને શિષ્ય પાછળ એમ તેઓ ચાલતા હતા. તેઓ તે શહેરની દરેક ગલીએ ગલીએ ફર્યા અને બપોરના બાર વાગતાં પોતાના મઠમાં પાછા આવ્યા. ગુરુ કોઈ પણ સ્થળે ઉપદેશ આપ્યો, એવી આશાથી શિષ્ય સાથે ફરતો હતો. હવે ધીરજ હાથમાં ન રહી અને તે બોલી ઉઠ્યો “સાહેબ ! તમે કાલે કહ્યું હતું કે હું ઉપદેશ આપીશ, અને તમે તો આજે આખા શહેરમાં ફર્યા, પણ કોઈને એક વચન જોડ્યો. પણ બોધ

કર્થો નહિ. આમ કેમ ?” ગુરૂએ કહ્યું “બેટા ! તું આ કામમાં નવો શીખાઉ છે. આપણે જે વખતે શહેરમાં ફરતા હતા, તેજ વખતે ઉપદેશ આપતા હતા. આપણા તરફ જોઈ લોકો આપણા જીવનથી અનેક પ્રકારનો બોધ અહીં કરતા હતા.”

જ્યાં સુધી મનુષ્યો તર્કનો આશ્રય લીધા કરે છે, ત્યાં સુધી ભેદભાવ રહેવાના અને વધવાના. મનનો સ્વભાવ ભેદભાવ ઉત્પન્ન કરવાનો છે. બ્રહ્મસૂત્રમાં લખ્યું છે કે તર્ક પર આધાર રાખી શકાય નહિ. તમે ઘણું શ્રમ લઈ એક બાબત દલીલથી પ્રતિપાદન કરો, તેજ બાબત તમારા કરતાં વધારે દલીલની શક્તિ ધરાવનાર પુરૂષ અસત્ય કરાવે. અને ત્રીજો પુરૂષ બીજાનું કથન વધારે મજબૂત દલીલોથી તોડી શકે. માટે જ્યાં સુધી સત્યના નિર્ણયનો આધાર કેવળ દલીલ પર છે ત્યાં સુધી કલેશ કંકાસનો અંત કદાપિ આવશે નહિ.

ઇતિહાસ ઉપરથી આપણને માલમ પડે છે કે આ જગતમાં શારીરિક ઘાતકીપણાના ઘણાં ત્રાસદાયક બનાવો બનવા પામ્યા છે, પણ માનસિક ઘાતકીપણું ઓછું ભયંકર નીવડ્યું નથી. જેની કેવળ બુદ્ધિ ખીલેલી છે, પણ જેના અંતઃકરણમાં ક્વચિત્ નથી, તેવો મનુષ્ય જીવતો હોવાન છે. ચર્મને નામે અનેક ઝઘડાઓ જૂતકાળમાં થતા અને અત્યારે

પણ થાય છે, તેનું ખરું કારણ એ છે કે ધર્મના પરમ સત્યોને આપણે મનવડે સિદ્ધ કરવા મથીએ છીએ. કેલ્વીને પોતાના મિત્રને ચિતા ઉપર બાળી નાંખવાની રીત આપી, કારણ કે તેનો મિત્ર ધર્મની અમુક માન્યતામાં પોતાનાથી જુદો પડતો હતો. અત્યારે ધર્મની બાબતોમાં વિચારોથી જુદા પડનારને આપણે શરીરથી બાળી નાખતા નથી, પણ તેના સાંસારિક કામોમાં, તેના વ્યાપાર રોજગારમાં, અને બીજા અનેક બાબતોમાં. આપણે તેને કનડીએ છીએ. જ્યારે આપણે આ મનની સૃષ્ટિની પેલી પાર જઈ શકીએ, ત્યારે જ આપણે એકતાના ભુવન તરફ જઈ શકીએ, અને ત્યારે જ શાશ્વતી એકતાનો અનુભવ આપણે કરી શકીએ. જ્યાં સુધી બાહ્ય વસ્તુઓ અને પરિસ્થિતિ ઉપર આપણે આધાર રાખીએ છીએ, ત્યાં સુધી આપણી સમતોલવૃત્તિ કદાપિ રહી શકશે નહિ; આપણે એકદેશીય થઈશું અને જીવન નિરાશામય થશે. જીવન એવું નીરસ બની જશે કે એવા જીવનમાં અને મરણમાં આપણને જરા પણ ભેદ લાગશે નહિ. એવું જીવન એ જીવતું મરણ છે.

જે મનુષ્યનું મન તાંડરસ્ત છે તેને જીવનમાં રસ લેવાનાં એટલાં બધાં સાધન મળી આવે છે કે એક બાબત પુરી ન થાય તે પહેલાં તો બીજી બાબતમાં તેનું લક્ષ ખેંચાય.

છે. આખી જીંદગી તેને આ બધી બાબતો વાસ્તે ઘણી ટુંકી લાગે છે. તંદુરસ્ત મન કાંઈકને કાંઈક રસમય પ્રવૃત્તિ શોધી તેમાં કામ કરતું જ હોય છે. તે છતાં એવા પણ મનુષ્યો માલમ પડે છે કે જેઓ ભર જીવાનીના સમયમાં રસ ભોગવવાની બધી શક્તિ ગુમાવી બેઠા હોય છે અને તેમને વાસ્તે જીંદગી કેવળ ભારરૂપ અને અસહ્ય થઈ પડે છે. મોજશોખમાં, ભોગવિલાસમાં અને હરેક પ્રકારની ઈચ્છાઓ તૃપ્ત કરવામાં તેઓ એટલા બધા ગરક થઈ ગયા હતા કે છેવટે ઈચ્છાઓ પોતાની મેળે મરી ગઈ, અને હવે જીવન કેવળ નીરસ થઈ ગયું. આવું શૂન્ય અને નીરસ જીવન શારીરિક દુઃખ અને માનસિક ચિંતાઓ કરતાં પણ વધારે દુઃખકર અને ત્રાસદાયક હોય છે. માનસિક ચિંતામાંથી મુક્ત થવાના ઉપાયો જડી આવેછે; શારીરિક દુઃખ-રોગ મટાઠવાનાં સાધનો મળી આવે છે, અને રોગ જતાં આરામ અને શાંતિનો અનુભવ થાય છે. પણ જે મનુષ્ય જીવનના હરેક પ્રકારના સુખથી ધરાઈને કંટાળ્યો છે, તેનો કંટાળો દૂર કરવાને કોઈપણ માર્ગ નથી. ‘ માર્ગ નથી’ એમ કહેવું એ સર્વથા સત્ય નથી. અનંત જ્ઞાની અને અનંતપ્રેમાળ પ્રભુના વિશ્વમાં સર્વથા માર્ગ નથી એમ તો કહી શકાય જ નહિ. તેને વાસ્તે માર્ગ તો છે. તેમાર્ગ હું પણુને ભૂલવામાં, પોતાનાં કર્તવ્યો બજાવવામાં અને સર્વ તરફ પ્રેમ રાખવામાં રહેલો છે.

મી. પેટરસન નામનો વિદ્વાન લેખક આ વિષયનું વિવેચન કરતાં લખે છે કે: “ થોડા મહિના ઉપર મને એક ચાલીસ વર્ષનો મનુષ્ય મળ્યો. પણ તેના ચહેરા ઉપરથી તે સાઠ વર્ષનો હોય એમ જણાતું હતું; કારણ કે તે જીવનની મજા ભોગવીને કંટાળી ગયો હતો. દુનિયામાં કાંઈ પણ વસ્તુ તેને વાસ્તે રસ આપનારી રહી ન હતી. તેણે જીવનની સર્વ વસ્તુઓમાંથી રસ પીધો હતો; પણ બહારમાં કાંઈ પણ આપ્યું નહતું. તે વિદ્વાન હતો તેમજ વ્યાપારી હતો. તેણે ઘણા દેશોમાં પર્યટન કર્યું હતું; ઘાટ ઘાટના પાણી તેણે પીધાં હતાં. પણ ચાલીશ વર્ષની વયે તે એવી સ્થિતિએ પહોંચ્યો હતો કે હવે જીવનમાં તેને જરા પણ રસ રહ્યો નહતો. તેની જાંઘળી ખારી, લુખી, અને વિષમ બની ગઈ હતી. કુદરતે તેને સાફ શરીર આપ્યું હતું, પણ તેણે તે કુદરતી બક્ષીસનો દુરુપયોગ કર્યો હતો, અને પાછી પાની કર્યા વિના બેઢરકારીથી તેણે એવી જાંઘળી ગાળી હતી કે ચાળીશ વર્ષમાં તે તેના વાળ શ્વેત થઈ ગયા હતા, અને વૃદ્ધાવસ્થાનાં બધાં ચિહ્ન તેના શરીર ઉપર જણાઈ આવતાં હતાં. તેણે અભ્યાસ અને મુસાફરીથી જે જ્ઞાન મેળવ્યું હતું તે તેના જીવનમાં ખરે ઉપયોગી નીવડી શક્યું નહિ. તેનું મન પોતાના સ્વાર્થી વિચારમાં એટલું બધું તણીન થઈ ગયું હતું કે કઈ વસ્તુઓ

તેણે ખાધી, કયા માદક પીણું તેણે પીધાં, કેટલા કલાક તે સૂઈ રહ્યો, અને કલખમાં તે કંઈ રમત રમ્યો, તેના વિચાર સિવાય બીજો કોઈ પણ વિચાર તેના મનમાં દાખલ થઈ શકતો નહતો. તેની દુનિયાનું મધ્યબિંદુ તે પોતે જ હતો. ”

આ ઉપરનું ચિત્ર ખરાબર તપાસીએ અને તે ચિત્રના નાયકના ચારિત્રનું પૃથક્કરણ કરીએ તો આપણને જણાશે કે તે મનુષ્ય બાહ્યાવસ્થામાં તદ્દન સ્વાર્થી હોવો જોઈએ. આથી જ્યાં સુધી તેની અંગત ઈચ્છાઓ અને વાસનાઓ તૃપ્ત ન થાય ત્યાં સુધી તેને સંતોષ મળી શકે નહિ. કેવી રીતે મળે અને સુખ ભોગવવાં, એજ તેના જીવનનો મુખ્ય ઉદ્દેશ થઈ રહ્યો હતો. આપણું એ શું તે એ હજી સુધી સમજ્યો નહતો. આ રીતે સુખ મેળવવાની યોજનાનું પરિણામ અસંતોષ અને અશાંતિમાં આવ્યું; કારણ કે બીજાને સુખ આપ્યા સિવાય લાંબા વખત સુધી જીવનમાં સુખ મેળવવું એ કુદરતી નિયમથી વિરુદ્ધ છે, અશક્ય છે. માટે જીવનથી ધરાઈ જઈ કંટાળો ઉપજવાની સ્થિતિ ક્યારે આવે તે કહી શકાય નહિ. પણ જેઓ બીજાને સુખ આપવા માગતા નથી, અને સુખ મેળવવાને જ પ્રયત્ન કર્યા કરે છે, તેઓની સ્થિતિ ઠેકઠેકી કે મોડી ઉપર પ્રમાણે થયા વિના રહેતી નથી. ખરું સુખ આપવા દેવામાં રહેલું છે. અને

જ્યારે સુખ આપવાનું બંધ થાય છે ત્યારે સુખ મળતું બંધ થાય છે, કારણ કે સુખનો પ્રવાહ બંધ કરેલી નીકમાં થઈ વહી શકે નહિ. જો આપણે સ્વાર્થના રંગીન કાચદારા વસ્તુઓને જોઈએ તો આપણે જીવનનું સૌંદર્ય અને પ્રકાશ જોઈ શકીએ નહિ, પણ તેને બદલે છાયા અને ગ્લાનિજ જોઈ શકીએ.

આપણું ગમે તે દૃષ્ટિબિંદુ હોય પણ એટલું તો ચોક્કસ છે કે સૂર્ય આકાશમાં પ્રકાશી રહ્યો છે, પક્ષીઓ ગીત ગાઈ રહ્યા છે, અને જો આપણા જીવનરૂપી સૂર્ય અને આપણી વચ્ચે સ્વાર્થના વાદળને આવવા ન દઈએ તો વૃદ્ધ તેમજ યુવાન સર્વને વાસ્તે સુખ અને આનંદનાં અનેક સાધનો છે. જે સ્વાર્થને વાસ્તે જીવે છે તે મરી જાય છે, મર્યો નહિ હોય તો મરશે જ. તેનો કોઈ પ્રેમી રહેશે નહિ, તેના બધા મિત્રો તેને તજી દેશે, તે બાહ્ય જીવનનું સૌંદર્ય ભોગવી શકશે નહિ; તે જીવનનો આનંદ ભોગવી શકશે નહિ. આ બધી વસ્તુઓ મોજુદ છે, પણ સ્વાર્થને લીધે તેનો આનંદ આપણે લઈ શકતા નથી.

મત્યુ એ ઓછું થતું જીવન છે; અને આપવાથી જીવન વધે છે. જો આપણે જીવનના ઉચ્ચ આદર્શો સંબંધીનું અનુપમ જ્ઞાન, આપણે જ્ઞાની કહેવાઈએ એ હેતુથી, મેળવતા હોઈશું તો વખત જતાં આપણે તેવા જ્ઞાનથી પણ કંટાળી જઈશું. કારણ કે નહિ આપવાથી જ્ઞાન આવતું બંધ થશે, એટલું જ નહિ પણ તે જ્ઞાન મેળવવાની ઈચ્છા જે પ્રથમ

તીવ્ર હતી, તે પણ કરમાઈ જશે. આત્માનો સ્વભાવ આપવાનો છે, પ્રકૃતિના બનેલા શરીરનો સ્વભાવ ગ્રહણ કરવાનો છે. જ્યાં કેવળ લેવાનું ચાલે છે પણ આપવાનું કામ અંધ થઈ જાય છે ત્યાં આત્મા કામ કરી શકે નહિ, આત્મા રસ લઈ શકે નહિ, અને તેથીજ ઉપર જણાવ્યા પ્રમાણે ‘હૃદ બહાર ભોગથી કંટાળા’ની સ્થિતિ આવે છે. જે લોકો કાંઈ ને કાંઈ મેળવવાને ઇતેજર હોય છે, તેમણે જાણવું જોઈએ કે મેળવવા માટે સૌથી સત્વર ઉપાય બીજાને મદદ કરવામાં રહેલો છે. વધારે જ્ઞાન મેળવવા માટે દુનિયામાં જ્યાં ત્યાં ભટકવાની જરૂર નથી, આપણને મળેલા જ્ઞાનને આપણા જીવનમાં વણી લેવું જોઈએ, અને તે કામને માટે શ્રેષ્ઠ ઉપાય આપણું જ્ઞાન બીજાને આપવાનો છે.

ત્યારે આ ઉપરથી આપણે જાણવું જોઈએ કે જે મનુષ્ય આપવાના સાધનનો અટકાવ કરે છે, તે થોડા વખતમાં કંટાળી જાય છે અને બીજાને મદદ કરવામાં અને આપવામાં જ આપણી અંદર તે તે વસ્તુ બહારથી આવ્યાં કરે છે. જે કામ બીજાના લાભ માટે કરવામાં આવ્યું હોય છે, તે કામમાંથી આનંદ અને સંતોષ ઉપજ્યા વિના રહેતા નથી. જે કામમાં હું પણું ભૂલાય છે, તે કામમાં વધારે જીવન અને વધારે ઉત્સાહ પ્રકટ થાય છે. શ્રી કૃષ્ણે ભગવદ્ગીતામાં યથાર્થ કહ્યું છે કે જે મારે માટે કામ કરે છે, તેનું યોગક્ષેમ હું કરું છું. જે વખતે આપણું શરીર તંદુરસ્ત હોય છે, તે વખતે



આપણને તેનું જ્ઞાન પણ હોતું નથી; તેવી રીતે જ્યારે મન બીજાના હિતમાં સ્થિર થયેલું હોય છે, ત્યારે તે પોતાપણું ભૂલી જાય છે, અને આત્મા તે દ્વારા વિશેષ શક્તિથી પ્રકટ થાય છે.

આપણી પાસેથી કુદરત આશા રાખે છે કે આપણે દરેક બાબતમાં સમતોલવૃત્તિ રાખવી જોઈએ. અતિશયનો સર્વત્ર ત્યાગ કરવો. કારણ કે આઘાત પ્રત્યાઘાતના નિયમ પ્રમાણે એક બાબતમાં હદ બહાર જતાં તેનું વિરોધી ફળ પ્રકટ થયા વિના રહેતું નથી. હદ બહાર વિષયસુખનું પરિણામ હદ બહાર દુઃખ આવે છે; કારણ કે કુદરત પોતાનું સમતોલ જાળવવા પ્રયત્ન કરતી જ હોય છે.

આપણે આ બાબત સ્મરણમાં રાખવી જોઈએ કે જીવનમાં ઘણી ખરી બાબતો સારી હોય છે, પણ તેનો હદ બહાર ઉપયોગ કરવામાં આવે તો તેજ દુઃખનું કારણ થઈ પડે છે. જીવનની ઘણી વસ્તુઓ આપણે રસભર ભોગવીએ છીએ, પણ તેજ બાબતોના અતિશય સેવનથી તે તે બાબતો સુખ આપતી અટકે છે. આ બાબત જેટલી સ્થૂળ સુખને લાગુ પડે છે, તેટલી જ માનસિક સુખને લાગુ પડે છે. હાખલા તરીકે કેટલાક મનુષ્યોને નાવેલ અને મનોરંજક નવલ કથાઓ વાંચવાનો શોખ પડે છે. તે સિવાય બીજાં પુસ્તકો તેઓ વાંચતા નથી, અને તે વાંચવામાંજ તેમનું મન પરોવાયેલું રહે છે. થોડો સમય તો નવાનવા તરંગોથી મન ઉભરાય છે, પણ પછી કંટાળો આવે છે, માનસિક

અજીર્ણ થાય છે. સમતોલ રાખવાને બીજી બાબતો વાંચવાની રુચિ રાખી હોત તો આ સ્થિતિ આવત નહિ.

આ બાબત ધર્મને પણ લાગુ પડે છે. નવા ધર્મમાં અથવા નવી ધાર્મિક પ્રવૃત્તિમાં જોડાતાં મનુષ્ય તે વિચારમાં તક્લીન થઈ જાય છે, જ્યાં ત્યાં તેજ વાત કરે છે; બોલવામાં લખવામાં, વાંચવામાં તેજ વિચારે. અગ્ર સ્થાન ભોગવે છે. પણ થોડા વખતમાં તે રસ ચાલ્યો જાય છે, અને મનુષ્ય પ્રથમના જેવો બની રહે છે. માટે હજી બહારના ઉપભોગથી કંટાળો ન આવે તે માટે આપણે સર્વ બાબતોમાં મિત થવું જોઈએ. એક દિવસ બે કલાક કસરત કરી ચાર દિવસ સુધી ત્રિલકુલ કસરત નહિ કરવાથી જે લાભો થાય તેના કરતાં દરરોજ દશ મિનિટ કસરત કરવાથી વિશેષ લાભ થવા સંભવ છે. જીવનમાં એવા પ્રસંગ આવે છે કે જ્યારે સમગ્ર શક્તિ એકજ બાબત પર કેન્દ્રિત કરવી જોઈએ. પણ તે બાબત દરરોજના જીવન વ્યવહારને લાગુ પડતી નથી. તે તો અપવાદના પ્રસંગ છે, અને જે મનુષ્યે નિયમિત રહેવાની શક્તિ કેળવી હશે, તે તે વખતે પોતાનું સર્વ બળ અજમાવી શકશે.

માટે આત્મસંયમના અભ્યાસીઓએ એકજ બાબતમાં પોતાની શક્તિનો વ્યય કરી તે વસ્તુથી કંટાળવા કરતાં, સર્વાંગ સંપૂર્ણ વિકાસ થાય તેમ પ્રયત્ન કરવો જોઈએ. ખરા આત્મસંયમીની કિંમત અંકાય તેમ નથી.

પ્રકરણ ૧૧ મું.

## આત્મસંયમનો પ્રભાવ.



The evil passions, rising within the mind, hard to be overcome should manfully be fought. He who conquers these is the conqueror of the world.

અર્થ—મનની અંદર ઉત્પન્ન થતા દુર્જય દુષ્ટ મનો-વિકારોની સામે બહાદુરીથી લડવું જોઈએ. જે તેમનાપર જય મેળવે છે, તે ત્રણ જીવનનો વિજેતા છે.

આત્મસંયમ એ ઘણી ઉપયોગી બાબત છે, તેમાં કોઈને શંકા નથી. કોઈ બાલક ઉસ્કેરાઈ જાય, અથવા વઠિલોની આજ્ઞા ન માને, અથવા લાલચને વશ થાય તો આપણે તેને જલ્દીથી ક્ષમા આપીએ છીએ. કારણ કે આપણે જાણીએ છીએ કે તે હજુ બાલક છે, અને હજુ આત્મસંયમનો પાઠ તેને શિખવાનો છે; પણ મનુષ્ય અથવા સ્ત્રી પાસેથી આત્મસંયમની આપણે વિશેષ આશા રાખીએ છીએ. બાલકને હજુ જોખમદારીનું જ્ઞાન નથી. જીવનના યુદ્ધમાં લડવાને બાલક હજુ તૈયાર થાય છે, પણ પુરૂષો અને સ્ત્રીઓ તો જીવનના યુદ્ધમાં ઉતરેલા છે. તેઓ જવા-

બહાર વ્યક્તિઓ છે; અને તેથી તેમની પાસેથી આત્મસં-  
યમની આપણે આશા રાખીએ તો તે અયોગ્ય ગણાય નહિ.  
જેનામાં આત્મસંયમ ખીલકુલ હોતો નથી, અથવા બહુજ  
થોડા હોય છે, તેમને બહુ થોડા મિત્રો હોય છે. બહુજ  
થોડા મનુષ્યો તેને રહાય છે; તેના અભિપ્રાયની કોઈ દર-  
કાર કરતું નથી, ખરું કહીએ તો આવો મનુષ્ય એક તોફાની  
છોકરા જેવો ગણવામાં આવે છે. આપણે સર્વ આત્મસંયમના  
પ્રશંસક છીએ. જેઓ જીવનનો ઉદ્દેશ સમજે છે તે સર્વે  
એકાગ્રતાથી આત્મસંયમ ખીલવવા મથે છે; કારણકે તે  
સિવાય મનુષ્ય કાંઈ પણ વસ્તુ સિદ્ધ કરી શકે નહિ. કેટલાક  
બાલકો પોતાના પ્રેમાલ અને દિલસોજ માબાપના સંભાળ-  
ભર્યા રક્ષણ નીચે તે ખીલવવા માંડે છે, ત્યારે ખીજા કેટલાક  
મોટી ઉંમરે તે ગુણ ખીલવે છે. સઘળા જનસમાજના  
નાયકો-પુરૂષો અને સ્ત્રીઓમાં તે આત્મસંયમનો ગુણ હોય  
છે, આત્મસંયમ એ એમની મહત્તાનું એક કારણ છે.

Self reverence, self-knowledge, self-control,  
These three alone lead life to sovereign power.

આત્મસન્માન, આત્મજ્ઞાન અને આત્મસંયમ—આ  
ત્રણ ગુણ મનુષ્યના જીવનને સર્વોત્કૃષ્ટ સ્થિતિએ લેઈ જાય  
છે. પણ આટલી પ્રસ્તાવના પછી કોઈ એમ પૂછવા દોરવાય  
કે આત્મસંયમ એટલે શું ? એનો ટુંકાણમાં અર્થ કરીએ.

તો દેહ, વાસના, અને મન જેનો ‘હું’ બનેલો છે તેના ઉપર કાબુ મેળવવો તે આત્મસંયમ.

હવે આ આ આત્મસંયમ કેવી રીતે પ્રાપ્ત કરવો, તેને વાસ્તે બે માર્ગ બતાવવામાં આવે છે, આ બન્ને માર્ગો વચ્ચે આકાશ જમીન જેટલું અંતર છે. એક માર્ગ સામે થવાનો છે, બીજો સામે નહિ થવાનો છે આપણે હવે પહેલો માર્ગ જે સામે થવાનો છે, અથવા જેને પ્રતિરોધ માર્ગ કહે છે તે તપાસીએ અને તેની વ્યાવહારિક અસર કેવા પ્રકારની થાય છે તે જોઈએ.

એક મનુષ્ય કોપે ભરાય છે, અને બીજાને મારે છે. બીજો સામે થાય છે, અને વળતો ઘા મારે છે, આ પ્રમાણે યુદ્ધ થાય છે, તેમાં ‘બળીઓ’ મનુષ્ય વિજયી થાય છે-જય મેળવે છે. પણ પ્રશ્ન એ થાય છે કે તેણે જીત્યું શું ? જુઓ ! સામે તેના શત્રુનું ઘાયલ થયેલું, ઇજા પામેલું થોડા વખત સાફ બેભાન હાલતમાં આવેલું શરીર પડ્યું છે. જ્યારે તેનો શત્રુ આ તેની સ્થિતિમાંથી સાંજે થાય છે, ત્યારે કદાચ ભયને લીધે એટલો બીકણ થઈ જાય કે સામે ઘા મારવા બહાર ન પડે; પણ તે છતાં તેનું હૃદય જો આપણે તપાસીશું તો આપણને માલુમ પડશે કે તેના હૃદયમાં વેર, ઇર્ષ્યા અને દ્વેષના વિચારો વ્યાપી રહ્યા છે. બે જણ વચ્ચેના કલહનો અંત આવ્યો નથી, ફક્ત

થોડા વખતને સાફ તે દબાઈ ગયો છે; અને જરા નજીવું કારણ મળતાં કલહ પાછો ફાટી નીકળવાનો સંભવ છે. આ પ્રમાણે પરાલવ પામેલા મનુષ્યના મનની સ્થિતિ છે; હવે જીતનારનું મન તપાસીએ. પ્રથમ કોઈ ભરાવામાં તેનો આત્મસંયમ કયાં રહ્યો ? યુદ્ધ કરવાથી અને જીતવાથી દ્વેષ વધારવા સિવાય તેણે શું વિશેષ કર્યું ? ખરું કહીએ તો નીતિની અપેક્ષાએ બંને પરાલવ પામ્યા છે; કારણકે બંનેએ આત્મસંયમ ખોયો છે. સામા થવાનો નિયમ-પ્રતિરોધનો નિયમ અહિં આ બાબતમાં નિષ્ફળ જાય છે. ઘાના સામો ઘા મારવો એ કામ સરલ છે, પણ તેથી આત્મસંયમ સધાતો નથી.

એક બીજો દાખલો લેઈએ. એક મનુષ્ય પોતાના પાડોસી સંબંધી એક હલકી વાત ઉરાડે છે. જેની નિંદા થઈ છે તે મનુષ્ય તે વાત ખોટી છે એમ ઉશ્કેરાઈને ખોલે છે, અને પ્રથમ નિંદા કરનારના સંબંધમાં અઘટિત અને ખોટી વાતો ફેલાવે છે, જેનો પ્રથમ નિંદા કરનાર વધારે જોરથી પ્રત્યુત્તર આપે છે. બંને પક્ષના મિત્રો અને સ્વજનો આ ગંભીર ચર્ચામાં ભાગ લે છે. તકરાર વધી પડે છે. તડ અને પક્ષ બંધાય છે. નજીવી બાબતોમાંથી વેર ઝેર બંધાય છે અને તડ પડે છે ને સેંકડો વર્ષ સૂધી ચાલે છે. કેટલીક જીંદગીઓમાં ખારાશ વ્યાપે છે, અને કેટલાક મિત્રો અને

એકજ કુટુંબના મનુષ્યોના દિલ એક બીજાથી જુદા પડે છે. સામા થવાના નિયમનો આશ્રય લેવાથી આત્મસંયમનો પાઠ મનુષ્યો કેવી રીતે શિખી શકે અથવા બીજાને શિખવી શકે ? ખરું કહીએ તો આ પ્રતિરોધના નિયમનો આશ્રય લેવાથી કોઈ મનુષ્ય ઉમદા સ્વભાવનો બનતો નથી અથવા મદદ પામતો નથી, પણ ઘણા મનુષ્યો દુઃખી થાય છે અને ઠરેક રીતે ગરીબ બને છે.

એક પ્રજાના બીજી પ્રજા સાથેના સંબંધને આપણે આ નિયમ લાગુ પાડીએ. એક પ્રજા બીજી પ્રજાને નુકશાન કરે છે; બીજી પ્રજા વેર લે છે. માણી માગવાનું કહેવામાં આવે છે, તે ના પાડવામાં આવે છે, લડાઈ જાગે છે, અને તેના કેવાં ભયંકર પરિણામ આવે છે, તે સર્વની જાણમાં છે. ‘ પરિણામ જો સાચું આવતું હોયતો ખોટું કામ કરવામાં હરકત નહિ ’ એવી નીતિનો જ્યાં ત્યાં આશ્રય લેવામાં આવે છે. સામા નહિ થવાના નિયમને ખાતરી, નિર્માલ્ય અને અવ્યાવહારિક ગણવામાં આવે છે. લોકો કહે છે કે સઘળું લડવાથીજ મળે છે; ત્યારે શું લડવા સિવાય બીજો કોઈ માર્ગજ નથી ?

They that take the sword, shall perish by the sword. જેઓ તરવાર ઉગામે છે, તેઓ તરવારથીજ નાશ પામશે. તરવારના બળ વડે રાજ્યો અને પ્રજાઓ

હસ્તિમાં આવી છે, તેજ બળવડે તેઓએ રાજ્ય કયું છે, અને તેના વડેજ નાશ પામી છે. તેવાં રાજ્યો હાલ કયાં છે ? પડઘો વાગે છે કે કયાં છે ? જે આપણે ઉંચી દૃષ્ટિથી જોઈએ તો આપણને જણાશે કે હજુ પ્રજાઓ બાલ્યાવસ્થામાં છે. તે બાળકોની માફકજ સામા થવાનો માર્ગ અંગીકાર કરે છે; બાળકોની માફકજ ભુલો કરે છે, તે છતાં અનંતજ્ઞાન અને દયાનો ભંડાર પરમાત્મા આ બૂલી ભમતી મનુષ્યજાતિને સીધે માર્ગે ધીમે ધીમે દોરી જાય છે. સામા થવાના નિયમના કેવાં પરિણામ આવે છે, એ આપણે ખુલી રીતે અને દુઃકાણુમાં જોઈ ગયા. આ બધાં સંજોગોમાં આત્મસંયમનો ખિલકુલ આશ્રય લેવામાં આવ્યો નથી. આપણને લાગે છે કે આ બધી પદ્ધતિમાં કાંઈક ખોટું છે. ખરેખર આપણને બધાને આત્મસંયમની જરૂર છે. આપણને અત્યાર સુધી સામા થવાનો નિયમજ શિખવવામાં આવ્યો છે. ત્યારે હવે બીજો માર્ગ લડવું, કારણ કે લડયા વિના તો છુટકો નથી.

આ પ્રશ્નનો જવાબ આપતાં પહેલાં આધ્યાત્મિક ઉન્નતિને આ નિયમ કેવી રીતે લાગુ પડે છે તે આપણે વિચારીએ.

ધારોકે એક માણસ ગરમ સ્વભાવનો છે. કાંઈક ક્રોધનું કારણ બને છે. તે ઘણો ક્રોધે ભરાય છે. પણ તે ક્રોધની સામે થાય છે, તે તેને વશ કરવાને મથે છે. આ



રીતે તે ક્રોધને વશ કરી શકતો નથી, કેવળ થોડા વખતને માટે તે હાળી રાખે છે. આવી સ્થિતિમાં તે ક્રોધ બીજે કોઈ માર્ગે પ્રદર્શિત થાય છે. તેણે ક્રોધને દાખ્યો છે, પણ તે દખાયેલો ક્રોધ દ્વેષ અને અણુગમારૂપે પ્રકટ થાય છે. આવી રીતે સામા થવું એટલે દખાવવું, અને આવું દખાણું કોઈ પણ માર્ગે પ્રકટ થાય છે. ક્રોધ દાખવાથી મનુષ્યનું શરીર માંદું પડે છે, અને આધ્યાત્મિક ઉન્નતિ અટકી પડે છે. કોઈ પણ લાલચ, દોષ કે પાપના સામા થવાથી અથવા તેને દાખવાથી તેનો નાશ થતો નથી. આવો મનુષ્ય નિરંતર ભયમાં રહે છે, કારણકે કંઈ પળે તે પાપ, દોષ કે લાલચ પોતાનું સ્વરૂપ પ્રકટ નહિ કરે, તે કોણ કહી શકે ? દાખવાથી અથવા બહારથી અંકુશ મૂકવાથી લાલચ, દોષ કે પાપ નાશ પામતાં નથી. થોડા વખતને માટે કદાચ દખાઈ જાય, પણ તે દખાણુ આત્મસંયમ નથી; જોસણેર બેઠેલા પાણીના પ્રવાહને અટકાવવા માટીની દીવાલને બાંધવામાં આવે તો થોડા વખત તે પાણી વહેતું અટકે, પણ વખત જતાં તેનું જોર એટલું બધું વધી જાય કે તે દીવાલને તોડી તેના સંચિત કરેલા સમગ્રબળથી આગળ ધસે.

અંદરના હલકા સ્વભાવને દાખવાનો પ્રયત્ન કરવામાં જે સમય જાય છે, તેનો પોતાના આત્મિક વિકાસ વાસ્તે, મનુષ્ય ધારેતો, બહુજ સદુપયોગ કરી શકે. ઘણા મનુષ્યો

પોતાના અમુક વિકારોને દાખવાને આખી જીંદગી સુધી પ્રયત્ન કરે છે, પણ તેમાં ક્ષતેહ પામતા નથી,

સામા થવું એ આપણા સ્વભાવ થઈ પડ્યો, છે. આપણે સંજોગોની, ખીજા મનુષ્યોની, ઈશ્વરની ઈચ્છાની સામા થઈએ છીએ. આપણા ધાર્યા પ્રમાણે સંજોગો મળતા નથી, તેથી આપણે લાત મારીને ઉભા રહીએ છીએ. રેલ્વે ગાડીમાં કોઈ એસવા આવે તો જગ્યા છતાં આપણે સામા થઈએ છીએ. અને નાછુટકે ખીજાને અંદર આવવા દેઈએ છીએ; શું આ બધા પ્રસંગોમાં આપણે આત્મસંયમનો માર્ગ અનુસરીએ છીએ? કેટલાક એમ જવાબ આપશે કે “આપણે દુનિયામાં રહીએ છીએ, માટે દુનિયા જેવી રીતે આપણી સાથે ચાલે તેવી રીતે આપણે તેમની સાથે ચાલવું જોઈએ.” આવા વિચાર કરનારા કેલળ વિચારશૂન્ય છે. ઉચ્ચજીવન શું તેનો તેમને બિલકુલ ખ્યાલ નથી, જે લોકો ગાઠરીઆ પ્રવાહ પ્રમાણે—લોકવાસના પ્રમાણે—ચાલવા માગતા હોય તો તે ભલે તેમ ચાલે, પણ જેઓ એમ માને છે કે આ જગતમાં નવોયુગ આવતો જાય છે, અને હવે આપણે બાળક મટી મનુષ્યદશામાં આવવાની તૈયારીમાં છીએ, તેમને માટે આ સઘળો બોધ છે. માટે હે બંધુઓ ! હવે આલિશતાને તજી દો; તમારી મનુષ્ય તરીકેની જોખમદારી સમજો અને આત્મસંયમનો માર્ગ સ્વીકારો. વિકારોની

સામા થવાથી આપણે ઉપર જણાવી ગયા તેમ થોડા સમ-  
યને માટે વિકારો હળા થતા રહેશે, પણ તે આત્મસંયમ  
નથી. અંદરની લાગણીઓ ગમે તેવી હોય, પણ બહારથી  
સંયમ કયો એટલે બસ, એવું માનનારા હજુ બાળકો છે-  
ભગવદ્ગીતા આવા મનુષ્યોના સંબંધમાં કહે છે કે:—

कर्मेन्द्रियाणि संयम्य य आस्ते मनसा स्मरन् ।

इन्द्रियार्थान् विमूढात्मा मिथ्याचार सः उच्यते ॥

જે મનુષ્ય બાહ્ય કર્મેન્દ્રિયોને દબાવીને બેઠો છે, પણ  
મનથી ઇન્દ્રિયોના વિષયોનું સ્મરણ કરી રહ્યો છે તે મૂઢ  
આત્મા છે, અને તે મિથ્યાચારી ઠાંગી છે. આત્મસંયમ  
એટલે સંપૂર્ણ કાણુ; તેવો મનુષ્ય ભિન્ન ભિન્ન વિકારો અને  
લાગણીઓના આવેગમાં કદાપિ ઘસડાય નહિ. સામા થવાનો  
—પ્રતિરોધનો નિયમ હાલની સર્વ પ્રજાઓનો, બધાં રાજ્યો-  
નો, જંગલી તેમજ કહેવાતા સુધરેલા કાર્યનો નિયમ છે.  
આ દુનિયામાં તે સર્વવ્યાપી લાગે છે, પણ તે ઈશ્વરી  
નિયમ નથી. જે ઈશ્વરી છે, તે સ્થાયી છે, અને વૃદ્ધિ  
પામ્યાજ કરે છે. પણ હાલની સ્થિતિમાં આખા જગતમાં  
બળથી જીતવાનો નિયમ ચાલુ છે. સ્ત્રીઓને હક્ક નહિ  
આપવા એ સંબંધી જે દલીલો રજુ કરવામાં આવે છે,  
તેમાંની એક દલીલ એવી છે કે સ્ત્રીઓ શરીરની અપેક્ષા-

એ પુરૂષો કરતાં વધારે નિર્જાળ છે; અને તેટલા માટે પોલીસ કે લઘાયક સીપાઇનું કામ કરી શકે નહિ, પોતાના દેશના રક્ષણ માટે લડી શકે નહિ, માટે તેમને દેશના કોઇ પણ કામકાજમાં વોટ-મત આપવાનો હક્ક નથી. જલ સિવાય વસ્તુ પ્રાપ્ત કરવાના બીજા પણ માર્ગ છે, તેનો આવી દલીલ લાવનારાઓને બીલકુલ ખ્યાલ નથી. જેમ જેમ આ પ્રતિરોધના નિયમનો અભ્યાસ કરીએ છીએ તેમ તેમ આપણને લાગતું જાય છે કે આ નિયમનો આશ્રય લેવાથી અમુક વખતને વાસ્તે કે અમુક અંશે આપણે આપણા વિકારો કે સામા મનુષ્યોને વશ કરી શકીએ, પણ તેથી ખરો વિજય મળતો નથી.

ત્યારે હવે શું બીજો કોઇ માર્ગ છે ? હા બીજો એક માર્ગ છે કે જે મહાત્મા ક્રાઇસ્ટે પૂર્ણ જોરથી શિખવ્યો છે, અને તે સામા નહિ થવાનો છે. આ સિદ્ધાંતને જગત્ આગળ રજૂ કરતાં લોકો એકદમ કહેવા લાગશે કે આ નિયમ તો મનુષ્યને તાબે થવાનું, ખાયલાપણું અને તદ્દન ગુલામ-વૃત્તિ શિખવે છે. સામા નહિ થવાના નિયમનું રહસ્ય શું છે તે નહિ સમજવાથી લોકો આવા આક્ષેપો મૂકે છે. સામા નહિ થવું એ ઈશ્વરી નિયમ છે, અને જેઓનો આધ્યાત્મિક સ્વભાવ ખીલ્યો હશે, તેઓજ તેનું ખરૂં રહસ્ય સમજી શકશે. મહાત્મા ક્રાઇસ્ટ કહે છે કે:—If thine enemy

hunger feed him; if he thirst give him drink.

“જે તારો શત્રુ ભૂખ્યો હોયતો તેને લોજન આપ, અને જે તે તરસ્યો હોય તો તેને પાણી આપ.”

જે આ પ્રમાણે કરવામાં આવે તો શું તે શત્રુ રહેશે ? પ્રતિરોધનો નિયમ The doctrine of resistance આપણને આવે વખતે જણાવશે કે—“તેને મારો, તે ભૂખ્યો અને તરસ્યો છે, માટે નિર્બળ છે. ઠોકો, કારણકે તમને આવો સારો પ્રસંગ બીજો કોઈ મળશે નહિ. તમે તમારા શત્રુને જીતી શકશો.” પણ અપ્રતિરોધનો નિયમ ( The doctrine of non-resistance ) આજ સ્થળે જણાવે છે કે “ તે ભૂખ્યો અને તરસ્યો છે, માટે નિર્બળ છે, તે તંગીમાં આવી પડેલો તારો બંધુ છે. તેની તંગી પૂરી પાડ.”

આ બંને નિયમની શી અસર થાય છે તે તપાસો. જે મનુષ્ય શત્રુને જીતવાના હેતુથી તેને મારે અને કદાચ મારી પણ નાખે, છતાં હજી તે તેને શત્રુ તરીકે લેખશે. તેણે ક્રૂરતા તેને દર્શાવ્યો છે. અને તેને દઃખવા જતાં દ્રેષ અને વેરને વશ થઈ પોતાનો આત્મસંયમ ખોયો છે.

બીજા નિયમને અનુસરનારની હકીકત તપાસીએ—તો તે મનુષ્ય પોતાના શત્રુની તંગીઓ પુરી પાડીને, અને તેને મિત્ર તરીકે ગણીને તેને સર્વથા જીતી લે છે. હલકા પ્રકારની વૃત્તિઓ હૃદયમાં નહિ રાખીને તે આત્મસંયમ પ્રાપ્ત

કરે છે. બન્ને લડે છે; એક શરીરની તરવારથી લડે છે; અને બીજો આત્માની તરવારથી લડે છે.

વળી અહીં એક પ્રશ્ન થાય છે કે “ આપણી લાલચોની સામા થયા સિવાય આપણે તેની સાથે કેવી રીતે લડી શકીએ? જો આપણે સામા નહિ થવાના નિયમનો આશ્રય લઈએ તો શું આપણે તે લાલચોને તાબે થવું જોઈએ? તો પછી લાલચો સામે લડવું શી રીતે ?

અમુક લાલચની સામે થવાથી આપણે તે લાલચને બળ આપીએ છીએ. લાલચને વશ કરવી છે એ વિચારમાંજ લાલચનું પ્રતિબિંબ આપણા હૃદય આગળ ખડું થાય છે, અને લાલચને વશ કરવાનું કામ ઘણું કઠિન બને છે, માટે તે લાલચના વિરોધી સદ્ગુણોનો વિચાર કરો; તેનુંજ ધ્યાન કરો, તે પ્રમાણેજ વર્તો; લાલચ છેજ નહિ એવી વૃત્તિ રાખો. લાલચનો વિચાર સરખો પણ ન કરો, એટલે લાલચ બળ નહિ મળવાથી ધીમે ધીમે ઓછી થતી જશે. એક લીંટી કાપવાથી ટુંકી થતી નથી, પણ તેની બાબુએ લાંબી લીંટી કરવાથી તે ટુંકી થઈ જાય છે. તેમ લાલચો અને વિકારોની સામે થવાથી લાલચો અને વિકારો પર જય મેળવાતો નથી. પણ તેના વિરોધી સદ્ગુણોનો આશ્રય લેવાથી સ્વયમેવ તે લાલચોને નાસવું પડે છે. એક નવો શિષ્ય લાલચો અને વિકારોથી દોરાતો હતો. તેણે પોતાના

શુરને તેમાંથી મુક્ત થવાનો માર્ગ પૂછ્યો. શુરએ નીચે પ્રમાણે જવાબ આપ્યો:—

“જે આપણી કસોટી કાઢે છે તેવા વિકારોને દૂર કરવાના બે માર્ગ છે. એક માર્ગ કહે છે કે તેને ધક્કો મારી કાઢી મૂકે અને બીજો માર્ગ કહે છે કે તેને હિસાબમાં જ ન ગણો. ધક્કો મારીને કાઢી મૂકવામાં બળ જોઈએ છીએ, જે સામાન્ય મનુષ્યમાં લાગ્યેજ માલૂમ પડે છે. પણ તેને હિસાબમાં નહિ ગણવામાં થાક લાગતો નથી અને જોખમ નથી. તે માર્ગ બહુ સાદો છે અને સર્વના હાથમાં છે. તેને ધક્કો મારી કાઢી મૂકવામાં કાંઈક તેના તરફની લાગણી અથવા ભય રહેલો છે. તેને પડતો મુકવામાં તેના તરફની બેદરકારી અને તિરસ્કાર સ્પષ્ટ છે. મારા વચનમાં વિશ્વાસ રાખજે. આ રીતનો ઉપયોગ કર. અને સેતાન તારી પાસેથી નાસશે.”

આ શબ્દોને વિશેષ સ્પષ્ટીકરણની જરૂર છે. ધારોકે તમે ઘણા વખતથી જેને તમારો મિત્ર ગણતા હતા તે તમારો શત્રુ છે એવું તમને જણાય છે. તે મિત્ર દરરોજ તમારે ત્યાં આવતો હતો, તમારા દિવાનખાનામાં ઘરના મનુષ્યની માફક વર્તતો હતો. તમારા ઘરનો તમારી માફક માલિક હોય એમ વર્તતો હતો. કેટલીકવાર તો તમારી ઇચ્છા પ્રમાણે નહિ પણ તેની ઇચ્છા પ્રમાણે ઘરનો સર્વ વહીવટ ચાલતો હતો. હવે તમને લાગે છે કે તે મિત્ર નહિ પણ મિત્રરૂપમાં શત્રુ છે. તમારે

તમારા ઘરમાંથી તેને દૂર કરવો છે, હવે તમે ક્યો માર્ગ અંગીકાર કરશો ? શું તમે તેને ધક્કો મારીને તમારા ઘરમાંથી તેને કાઢી મૂકશો ? કદાપિ નહિ, તમે તેમ કરી શકશોજ નહિ. તમે તેને ધક્કો મારશો તો તે તમને સામે ધક્કો મારશે; કારણકે તે તમારા ઘરનો ઘણા વખતનો ભોમીઓ છે; તેને દૂર કરવાનો સરલ માર્ગ એજ છે કે તે તમારે ત્યાં આવી બેસે ત્યારે તેની તરફ ખીલકુલ લક્ષ આપતા નહિ. તમે ખીજા કામમાં તમારું લક્ષ દોરવો, તે છતાં તે તમારે ત્યાં આવ્યે જશે. પણ જેમ જેમ દિવસ જતા જશે અને તમને વારંવાર ખીજા કામમાં રોકાયલા જોશે, તેના તરફ ખીલકુલ ધ્યાન નહિ આપતા જોશો, એટલે ધીમે ધીમે તેનું તમારે ત્યાં આવવું ઓછું થશે અને લાંબા વખત પછી તે તમારે ત્યાં આવતો ખિલકુલ ખંધ થઈ જશે.

આ દાખલો આપણે આપણા વિષયને લાગુ પાડીએ. તમારો શત્રુરૂપે રહેલો મિત્ર તે તમારો અમુક દોષ કે મનોવિકાર કે લાલચ છે. ઘણા વખતથી તે તમારા હૃદયરૂપી દીવાનખાનામાં આવે છે. તમે તેને વશ થયેલા છો. હવે તમે સમજો છો કે તે તમારો શત્રુ છે. તેને દૂર કરવાને સુગમ માર્ગ એજ છે કે તે દોષ કે લાલચ કે પાપ કે વિકારનો ખિલકુલ વિચારજ ન કરો. અને તેને બદલે તેના પ્રતિસ્પર્ધી સદ્ગુણનો વારંવાર વિચાર કરો. થોડા સમય સુધી તે તમારો શત્રુમિત્ર હૃદયમાં આવશે;



પણ જ્યારે તેના તરફ તમે લક્ષ નહિ આપો, તેને ગણુશે નહિ, તે જાણુ છેજ નહિ એવી રીતે વર્તશો, ત્યારે તે તમારાથી દૂર ખસવા માંડશે. આ બધો વખત તમે સફળુણનો આશ્રય લીધા કરો. તેનું બળ જેમ જેમ વધતું જશે તેમ તેમ આ વિકારો તમારા હૃદયમાં વસવાનું છોડી ખીજે સ્થળે ચાલ્યા જશે.

ત્યારે આ બધાનો સાર એ નીકળે છે કે શત્રુ લડવા યોગ્ય છે, એમ માનવાને બદલે શત્રુ તરફ દુર્લક્ષ કરી આપણું બળ વધાર્યા કરવું. મહાત્મા કાઈસ્ટની માફક આપણે પણ લાલચોને કહેવું કે “Get thee behind me Satan.” સેતાન ! પછવાડે ચાલ્યો જા.

આત્મસંયમ ખીલવવાને દરરોજ આપણને અનેક પ્રસંગો મળે છે. એવા થોડાજ મનુષ્ય હશે કે જેમના જીવનમાં ચિંતા અને ઉદ્વેગના પ્રસંગ નહિ આવતા હોય. આવે સમયે તે ચિંતાની સામે લડવાને બદલે તેને નજીવી ગણી દુર્લક્ષ કરવું એ તેને જીતવાનો ઉત્તમ ઉપાય છે. જગતમાં જે અડચણો આવે છે, તેના સંબંધમાં કેટલાક બબડયા કરે છે. તે બાબત લોકોને જણાવે છે. તે અડચણને મોટું રૂપ આપી તેને પર્વતતુલ્ય બનાવે છે. તે પર્વતના ભાર નીચે પોતે કચરાઈ જાય છે; ત્યારે ખીજા પ્રકારના પુરૂષો અડચણો અનિવાર્ય હોય તો તે અડચણોમાંથી મુક્ત થવાનો માર્ગ શોધે છે, અને તેમાંથી બહાર

જઈ શકે છે. પહેલા પ્રકારના મનુષ્યો અડચણને શત્રુ તુલ્ય માની લડવા તૈયાર થાય છે, ત્યારે બીજા પ્રકારના મનુષ્યો શાંતિ જાળવી રાખી અડચણમાંથી છૂટા થવાનો માર્ગ શોધી કાઢે છે. આજ પ્રમાણે પારકાએ કરેલી નિંદા આપણને હેરાન કરી શકશે નહિ, આ સંબંધમાં બુદ્ધ ધર્મમાં એક સ્થળે લખેલું છે કે, લોકો નિંદાના તીરો ફેંકે છે, જમીન પર પડે છે, તેને આપણે ઉચકી લેઈએ છીએ, આપણી છાતી સાથે લોકોએ છીએ, અને પછી કહીએ છીએ કે મને તીર વાગ્યું. તેજ પ્રમાણે આપણી બીજાએ કરેલી નિંદાના શબ્દો આપણે બીજા આગળ ઉચ્ચારીએ છીએ, અને આ રીતે આપણા દુઃખમાં ઉમેરો કરીએ છીએ.

આ સિદ્ધાંત ઘણા મનુષ્યોને નવીન લાગશે. સામા નહિ થવાનો સિદ્ધાંત હાલના હરીફાઈના જમાનામાં ઘણાકને વિચિત્ર લાગશે. આવો સિદ્ધાંત ઘણા ધર્મગુરુઓએ ઉપદેશ્યો છે, મહાત્માઓએ તેને અમલમાં મૂક્યો છે. હવે સમય આવી પહોંચ્યો છે કે જ્યારે આ નવીન સંદેશો કહેવો જોઈએ. ‘જેમને કાન હશે તે સાંભળશે’. તેવા કાન ધરાવનાર પુરુષોને ઉદ્દેશી આ લેખ લખવામાં આવ્યો છે. સામે નહિ થવાનો-પ્રેમનો નિયમ એ ઉચ્ચ નિયમ છે, અને તે વિશ્વમાં વિજયવંત થાય એવી લાવના સાથે, તે પ્રેરનાર મહાત્માને નમસ્કાર કરી આ લેખ પૂર્ણ કરવામાં આવે છે.

## પ્રકરણ ૧૨ મું.

## મૈનનો પ્રભાવ.

જમતની દોઢધામ, ઉતાવળ, અને ઘોંઘાટમાં આપણે એટલા બધા ગરક થઈ ગયા છીએ કે મૈનને વાસ્તે આપણને જરા પણ સમય નથી. મૈનમાં અવાજ કરતાં વિશેષ મહત્ત્વ રહેલું છે, તેનો આપણને ખીલકુલ અનુભવ નથી. મનુષ્ય પોતાની વૃત્તિઓ, પોતાના વિચારો સાકાર કરવાને બહુજ આતુર હોય છે. જંગલના, એકાંતવાસના, પર્વતના શિખરના, ઝરણના અને એવા શાંત પ્રદેશોના મૈનમાં જે ગંભીરતા અને ભવ્યતા રહેલી છે, તેની નિરંતર શહેરની ચમાલવાળી પ્રવૃત્તિમાં રમનારાઓને ક્યાંથી ખબર હોય ?

જેઓ વિચાર રહિત છે, અને જેઓની ભાવનાઓ ઉંચે ઉડી શકે તેવી હોતી નથી, તેઓ તો બહારના ઘોંઘાટથી અંજાઈ જાય છે. પણ જેઓ વિચારશીલ છે, અને ભાવનાવાદી છે, તેઓ તો મૈનના પ્રશંસક હોય છે. આંતર શાંતિ મેળવવાને ઉમદા ચારિત્રવાળા પુરૂષોએ ઘણી વાર બહારના શાંત પ્રદેશોનો આશ્રય લીધો છે, એના આપણને ઘણા પુરાવા મળી આવે છે.

જગતના ઘણા જીવોને મૈન પસંદ નથી, કારણ કે જેઓ અપવિત્ર છે, અને જેઓના વિકારો સ્વાધીન નથી, તેઓ તો પોતાના હૃદય તરફ દૃષ્ટિ નાખી શકતા નથી. તેઓને જગતની ધમાલ અને બહારની પ્રવૃત્તિઓ બહુ રુચિકર લાગે છે, કારણ કે તેથી આંતરની શાંતિ દબાઈ જાય છે, અને તેઓ આંતર શાંતિ-મૈનથી બહુજ ડરે છે. કેદી લોકોને એકાંતવાસની સજા આ કારણથીજ બહુ ત્રાસ-દાયક લાગે છે. તેઓ એકાંતવાસની સજા ભોગવવા કરતાં ખીચું સખત કામ કરવા ખુશી ખતાવે છે, પણ જેઓ અપવિત્ર છે, જેઓના વિકારો સ્વાધીન છે, તેઓ તો એકાંતવાસ અને મૈનજ પસંદ કરે છે, કે જ્યાં તેઓ પોતાના સ્વરૂપ વિષે પોતાના સ્વભાવ વિષે, અને પોતાના ગુણ દોષ વિષે ખરાખર ચિંતન કરી શકે. તેઓ બાહ્ય શાંતિને ચ્હાયા છે, કારણ કે તે તેમના આંતર વિકારોને વશ કરવામાં મદદગાર થાય છે.

જેમ જેમ મનુષ્ય આંતર શાંતિ રાખવાને સમર્થ થતો જાય છે, તેમ તેમ તેના પોતાનામાં કોઈ નવી શક્તિ આવતી હોય, એવું તેને ભાન થાય છે; અને આ શક્તિ તે તેના બોલેલા શબ્દો કરતાં પણ વિશેષ પ્રબળ હોય, અને વધારે ઉચ્ચ પ્રકારની હોય એમ તેને લાગવા માંડે છે. મનુષ્યો મૈન રાખી શકતા નથી, કારણ કે તે પોતાનું હૃદય-અહંકાર દર્શાવવા લાગે છે. દરેક બાબતમાં પોતાનું

વ્યક્તિત્વ પ્રદર્શિત કરવાનો લેમનો સ્વભાવ થઈ ગયો છે. માટે જોઓ પોતાના હુંપણાને—અહંકારને દાખવા માગતા હોય તેઓજ આ મૌન ધારણ કરી શકે. વાણીનો સંયમ અતિ કઠણ છે. કોઈ પણ વાત ચાલતી હોય ત્યારે આપણે અભિપ્રાય દર્શાવવાને આપણે ઘણાજ આતુર હોઈએ છીએ. બીજા મનુષ્યનું વચન પુરું સાંભળવા પૂર્વે તો આપણે આપણો અભિપ્રાય પ્રકટ કરી દઈએ છીએ.

જે ખરો જ્ઞાની પુરૂષ છે તે તો પોતાના શત્રુની સાથે પણ દીલસોજી રાખી શકે છે. જ્યારે તેના શત્રુઓ તેના પર ગાળોનો વરસાદ વરસાવે અથવા તેની નિંદા કરે છે ત્યારે તેના જવાબમાં એક પણ અક્ષર બોલતો નથી. કારણ કે તે જાણે છે કે તેઓ તેઓના સ્વભાવ પ્રમાણે વર્તે છે.

વોલ્ટ વ્હીટમેનના કોઈ કાવ્ય ઉપર ભારે ટીકા કરવામાં આવી હતી. તે વાંચ્યા પછી તેણે પોતાના એક મિત્ર આગળ કહ્યું; “ તેઓ તેમના દૃષ્ટિ બિંદુથી ખરા છે. ” આ પ્રમાણે ખરો જ્ઞાની પુરૂષ પોતાના દૃષ્ટિબિંદુ વાસ્તે બીજાઓ જોડે યુદ્ધમાં ઉતરતો નથી, પણ તે સામાના પોતાના શત્રુના પણ દૃષ્ટિબિંદુને ઉદ્ધાર લાવથી સમજી શકે છે, આથી તે અનેક પ્રકારના માનસિક ઉદ્વેગ અને દુઃખથી બચે છે. તે પોતાના શત્રુને સામા થઈને નહિ

પણ સામા થયા વિના જીતે છે. યુદ્ધથી નહિ પણ પ્રેમથી તે જીત મેળવે છે. જ્યારે તેની નિંદા કરવામાં આવી હોય, તેને હેરાન કરવામાં આવ્યો હોય, અથવા તેની હાંસી કરવામાં આવી હોય, તે વખતે જે મૌન ધારણ કરે છે, તે મૌનમાંજ તેનો પ્રેમ પૂર્ણ જોશથી પ્રકટી નીકળે છે.

જે મનુષ્ય કજઆખોર, કલહપ્રિય અને સામે થનારો છે, તે પોતાના શત્રુઓ સાથે બગાડે છે, એટલુંજ નહિ પણ તેના મિત્રો સાથે પણ તેને બનતું નથી. પોતાની કઠોર અને ઘોંઘાટવાળી જીભથી પોતાના શત્રુઓનો વિરોધ વધારે છે, એટલુંજ નહિ પણ પોતાના મિત્રોને શત્રુના રૂપમાં ફેરવી નાખે છે. પણ જે જ્ઞાની છે, તે પ્રેમપૂર્ણ મૌન ધારણ કરે છે, જેથી મિત્રોનો તેના વિષેનો સદ્ભાવ વધે છે, એટલુંજ નહિ પણ તેના શત્રુઓ પણ તેના મિત્ર થતા આવે છે.

ચીનના મહાત્મા કોન્ફ્યુસીઅસમાં આ પ્રેમપૂર્ણ મૌનનો પ્રભાવ એટલો બધો હતો કે તેનો કોઈ પણ શિષ્ય કદાપિ તેનાથી વિમુખ થયો હોય, અથવા તો તેને છોડીને ચાલ્યો ગયો હોય, એમ બન્યું નથી. બુદ્ધ ભગવાને પણ ઘણી વાર પોતાની આ શક્તિવડે ઘણા કદા શત્રુઓને પ્રેમાળ મિત્રો, અને પોતાના પરમ ભક્તો બનાવ્યા છે. તેઓ પણ એક અક્ષર બોલ્યા વિના ફક્ત પ્રેમપૂર્ણ

મૌનની દૃષ્ટિ તે મનુષ્યો તરફ રાખીને આ કામ કરી શકતા હતા.

જસસ મહાત્માનું મૌન પણ પ્રસિદ્ધ છે. જે વખતે તેમની નિંદા અને હાંસી કરવામાં આવી, તે વખતે તેઓ પોતાના બચાવમાં એક પણ શબ્દ બોલ્યા ન હતા, પણ અત્યારે બે હજાર વર્ષ પછી તે મૌન પ્રશંસાને પાત્ર ગણાય છે.

જ્ઞાની પુરૂષોના શબ્દો બહુ કીમતી હોય છે, પણ પૂર્ણ જ્ઞાની અને આંતર પ્રતિભાવાળા પુરૂષોનું મૌન પણ તેટલુંજ, કેટલીક વાર તેથી પણ વધારે, કીમતી હોય છે.

તેટલા માટેજ કહેવત નીકળી છે કે “ વાણી રૂપેરી છે, અને મૌન સોનેરી છે ” અથવા ‘ ન બોલ્યામાં નવ-ગુણ ’ એ ખુલ્લું છે.

ઉતાવળ અને ધમાલના, હરીફાઈ અને સ્પર્ધાના વરાળથી પૂર્ણ જોસથી ચાલતા યત્રોવાળા, રાજકીય, ધાર્મિક અને સાંસારિક ગરમાગરમ ચર્ચાઓના આ જમાનામાં જીવનનું સમતોલપણું સાચવવાને કોઈ કોઈ વાર મૌનનો આશ્રય લઈ આ બધા પ્રશ્નો તરફ તટસ્થ દૃષ્ટિથી જોતાં આપણે શીખવું જોઈએ. બહારના વૈભવનો અને સ્થુલ દોલતનો એટલો બધો ઘોંઘાટ હોય છે કે સામાન્ય મનુષ્ય તો તેનાથી ખેંચાયા વિના રહેજ નહિ. માટે જો આંતર શાંતિ મેળવવી હોય તો કોઈ કોઈ વાર એવા સ્થાનોમાંથી

એકાદ અઠવાડિયું પણ દૂરના સ્થાનમાં જઈ રહેવાની જરૂર છે, જેથી કાંઈક શાંતિ મળી શકશે. જેઓએ આંતર શાંતિ અનુભવી છે, અને જેઓ બહારની ધમાલ, હરીફાઈ, મારા-મારી, વાહવિવાહ વગેરે પણ પોતાના મન ઉપર પૂર્ણ સંયમ રાખી શકે છે, તેવા મનુષ્યો વાસ્તે આ બોધ નથી. કારણ કે તેઓ તો ગમે તે સમયે હૃદય મંદિરમાં પ્રવેશ કરી શાંતિ અનુભવી શકે છે.

વાતો કરવી અને ઘોંઘાટ કરવો એ કામ સરલ છે, સામા થવું અને કળઓ કરવો એ પણ એટલુંજ સ્વાભાવિક છે. દરેક ગુલામ પણ તેમ કરી શકે. દરેક જંગલી પશુ પણ તે કામ કરી શકે. આ ઉપરથી ખરા બળનું માપ નીકળતું નથી. આ ઉપરથી કદાચ મનુષ્યમાં પશુ બળ કેટલું છે, તેનો ખ્યાલ આવી શકે, પણ શાંત અને જીતેન્દ્રિય થવું, ઉશ્કેરે તેવા પ્રસંગોમાં પણ મૌન ધારણ કરવું; આ અપૂર્વ આંતર બળના-અનુપમ વિકાસના-પ્રબળ પુરાવા છે.

આ મૌનનો એટલો બધો પ્રભાવ છે કે તે મૌન ધારણ કરનારમાં બળ અને શાંતિ આવે છે, એટલુંજ નહિ પણ તેની સાથે સંબંધમાં આવનારા મનુષ્યને પણ તે બળ અને શાંતિનો કેટલોક અંશે અનુભવ થાય છે.

આ મૌનનો પ્રભાવ બતાવવાને કોઈ પણ જાતનો



પ્રયત્ન કરવામાં ન આવે, તે છતાં પણ જે જ્ઞાન અને નિરહંકારપણાથી તે ઉદ્ભવે છે, તે તો તેનામાં વિદ્યમાન હોય છે. તેથી આવા આત્મજ્ઞાની અને મૈત્રી પુરૂષના સંબંધમાં આવનાર મનુષ્યો પર તે વ્યક્તિની અસર થયા વિના રહેતી નથી. તે મનુષ્યો પણ તેની સમીપમાં રહીને શાંતિ અને સુખ અનુભવે છે.

સારા શબ્દો મનુષ્યના હૃદયમાં પ્રવેશ પામી તેને સારાં કામ કરવા પ્રેરે છે, પણ પ્રેમ અને જ્ઞાનપૂર્ણ મૈત્રી તો છેક ભીતરમાં પ્રવેશ કરે છે. કારણ કે તેથી મનુષ્યને પૃથ્વી ઉપર વસવા છતાં સ્વર્ગીય શાંતિનો અનુભવ થાય છે.



## મી. મણિલાલ ન. દોશી બી. એ. નાં રચેલાં પુસ્તકો.

ગુરુ દર્શન.	૦—૮—૦	પ્રભુમયજીવન	૦—૧૨—૦
શ્રી યુદ્ધ ચરિત્ર.	૦—૧૦—૦	ભગવદ્ગીતાધ્યયન.	૦—૧૨—૦
શ્રી યુદ્ધોપદેશ.	૦—૬—૦	થિઓસોફી લેખમાળા.	૧—૦—૦
થિઓસોફીનાં મૂળતત્ત્વો.	૦—૫—૦	શ્રી સીમન્ધર સ્વામીને	
પ્રભુને નામે તથા મહા-		પુષ્પા પત્રો.	૦—૪—૦
તમાનું હૃદય	૦—૩—૦	ચારિત્ર રચના.	૦—૧—૬
આદર્શ પુરુષ યાને ગુરુ		મરણ પાછળ રડનારને	
મેળવવાનો માર્ગ.	૦—૬—૦	સંબોધન.	૦—૧—૬
અહંત્વીતિ.	૧—૮—૦	થિઓસોફી અને કેળવણી.	૦—૨—૦
જ્ઞાનદીપક.	૦—૩—૦		

યોગ માર્ગનો ભોમીઓ, મનુષ્યનું ભવિષ્ય પોતાના હાથમાં, જગદ્ગુરુનું આગમન, પૂર્વના તારાનું મંડળ, સેવાનો માર્ગ મહા-તમાનું હૃદય, જૈન ધર્મ, શાંતિનું સ્થાન, સુખની શોધ, ઉચ્ચ જીવનનું અઠવાડીકું દરેકની કિંમત એક આનો.

મળવાનું ઠેકાણું કર્તા પાસેથી,

રતનપોળ—અમદાવાદ.



# શ્રી આત્મનિલક ગ્રન્થ સામાયત્રી તરફથી પ્રસિદ્ધ થયેલાં પુસ્તકો.



					કીંમત.
પરિશિષ્ટગર્વ ભાગ બે.	....	....	....	૧—૪—૦	
સૂરાચાર્ય અને ભીમદેવ.	....	....	....	૦—૪—૦	
ગુણસ્થાન કુમારોડ.	....	....	....	૦—૧૨—૦	
રત્નેન્દુ....	....	....	....	૦—૪—૦	
જાતીય શિક્ષા....	....	....	....	૦—૧—૦	
ચારિત્ર મંદિર....	....	....	....	૦—૨—૦	
શિક્ષાકા આદર્શ.	....	....	....	૦—૫—૦	
હિંદીકા સંદેશ....	....	....	....	૦—૧—૦	
સંજીવની ખુટી.	....	....	....	૦—૮—૦	
સંયમ સામ્રાજ્ય.	....	....	....	૦—૫—૦	
ગિયુ શિક્ષા.	....	....	....	૦—૨—૦	
શ્રી ગ્રીમન્ધર સ્વામીને ખુટ્ટા પત્રો.	...	...	...	૦—૪—૦	

મળવાનું કેકાણું,

શા. સદુપાદે તલકચંદ.

રતન પોળા - અમદાવાદ.

